

ILISYU LYA KIKA



... Ilisimbo. Polelo une nalondaga ukuti uswe twimilile pakabalilo akanandi itolo, akabalilo kako uswe tukubalaga mwa Kalata gwa Ukusoka. Kangi pantu gwa 4 ugwa Kalata, mwa Kalata gwa Ukusoka, une ngulonda ukubala ukufuma manandi 1 mpaka manandi 8.

Popapo Mose alinkwamula kangi alinkuti, Loli... abene batisa nakamo ukunyitika une, pamo nukupilika ku lisyu lyangu: panongwa yakuti abene bisakuyobaga, Untwa nakamo akakubonekela ugwe.

Popapo Untwa alinkuyoba ku myake, Ngimba kyokindunki kili kiboko kyako? Kangi umwene alinkuti, Ingili.

Popapo umwene alinkuti, Sopa iyene pasi. Kangi umwene alinkusopa iyene pasi, kangi iyene yilinkuya njoka; kangi Mose alinkubopa ukufuma pankyeni pa iyene.

Popapo Untwa alinkuyoba kwa Mose, Sosya ikiboko kyako nukuyipimba iyene nu nswigala gwake. Kangi umwene alinkusosya ikoboko kyake, kangi alinkuyikola iyene, kangi iyene yilinkuya ngili mummaboko gake:

Ukuti pamo babagile ukwitika ukuti Untwa Kyala ugwa bisabo, u Kyala ugwa Abulahamu, u Kyala ugwa Isaki, ... u Kyala ugwa Yakobe, atalile abonekile kwa ugwe.

Popapo Untwa alinkukindilila pakuyoba kumwene, Bika lilino ikiboko kyako nkipambaga kyako. Polelo umwene alinkubika ikiboko kyake nkipambaga kyake: polelo bo asosisyemo, ketaga, ikiboko kyake kyali nu bukoma kifwanega matalala.

Popapo umwene alinkuti, Bika ikiboko kyako nkimbaga kyako kangi. Polelo alinkubika ikiboko kyake nkipambaga kyake kangi; kangi alinkusosyamo ikyene ukufuma nkipambaga kyake, kangi, ketaga, ikyene kyagomokile kangi kumbili unnine.

Polelo sisakubombigwaga ukuti, linga abene batisa kukwitika ugwe, pamo nukupilikisya umma ku lisyu lya kika kya kwanda, kokuti abene bisakwitikaga ilisyu lya kika ikikonge.

² Tuli iputa uswe. Gwentwa Yeso, uyu yo Kyala unsitakwanduka, unsitakutoligwa, uyu ikuyayuyo mmayolo, umusyugu, na bwilanabwila. Kangi Ugwe utikwandukamo,

kangi uswe tukupalisya fiyo panongwa ya sisisyo. Lilino sayaga Ilisyu Lyako, nukubala kya Lisyu Lyako, ku ndumbula yitu. Kangi uswe tuli yaga nu lwitiko ukukwitika Ugwe. Mu Ngamu ya Yeso uswe tukusuma ikylene. Ameni.

Umwe mwikale.

³ Lilino, umwene muli kimo mwa filundilo ifinunu fiyo ifi une njobilemo kufyene. Kangi une ndikuyoba isyo ukuti njobege itolo umma. Isyene syabwanaloli. Polelo lilino une ngulonda mfwane ngabilepo panandi, ikilo iki, nukubatika akapango. Polino, inongwa iyi ngubombela sisisi, une ndi apa ukubatula umwe. Polelo linga une ndoligwe ukubatula umwe pamo ukubabombela kamo umwe, ena, ukupepula imisigo gya bumi bwa ba Kristi gipepuka panandi, nukuntwala umonangi kwa Kristi, une ndintolwe losa ku Butwa bwa Kyala. Kangi une naloliloli ngulonda ukuya lusayo kwa Kyala, kabuno Umwene yo maka gitu na bu bumi na bu butuli.

⁴ Lilino mukumanyisya isi, une ngulonda ukuti umwe mupilikisyeye. Muketile, silipo simo sikutupuka utubalilo tumo, isi nsitakulinganisigwa, isi abandu batikusikola kanunu katupu umma. Kangi une ngwinogona linga uswe tukusibika isyene siyege nyigufu, ndenenefu.

⁵ Abandu bingi, bo mumo linga uswe...linga ugwe utikulingania ububumbulusyo bwa Kyala. Lilino utubalilo tumo Unkundwe Roy, pamo, ntumaminiti utunandi itolo, ayobe isyene. Loli abene bo bandu aba bakamanya itolo ukwibanilila ku bubumbulusyo bwa Kyala, kangi fiyofiyo akabalilo kako u—u ndugu ikwisa, panongwanki, ugwe- ugwe ubagile ukutoligwa ubwite, kipepe fiyo.

⁶ Utubalilo tumo linga abandu bikubina linga bafumile ukwiputiligwa, abene bikwinogona, “Bula bo bwit-...Umma, une ndoligwe ubwene.” Ikyo kimanyilo ukuti ugwe gulinabo ubwene. Uketile? Uketile, ikyo, ikyo kyo kimanyilo kyako. Linga ugwe ukumanya itolo...linga ukamanya undugu gwako, ngimba ugwe ubagile ukubomba bulebule mmaminiti malongo matatu ubusiku bulibosa pa tubulumbilili tuhano, kangi ubukile kubuyo ubungi?

⁷ Limolyene mwa masiku aga, une ngusubila Untwa...akabalilo kako uluyigo ulukulumba lufwene lubotileko nkisu kyosa iki. Une nunsumile Untwa, linga bukuyaga bwigane Bwake, nyitikisyaga une negege ikitenti, nkipinyege mbuyo bwake, polelo uswe tungaasimaga nakandu nakamo. Polelo tukuyaga nubulumbilili bwakulubunju ukuti buyege bwa bumanyisyo, na batimi nabangi, pamo ukufuma isala ya kalongo mpaka iya kalongo namabili; namayolo, ulufundo pa bubumbulusyo; polelo ubusiku bwake, ukwiputila ababine. Ilisiku lililyosa, pamilungu mingi. Polelo tutikuyaga nubulumbilili bwa kilo kya Pakitatu, pamo ubulumbilili

bwa Ndungu, ukuti fisofaniege, pamo kimo. Itolo pa Ndungu kunamayolo, ukuti tungasofaniaga ubulumbilili bosa, polelo munjila yiyiyo ukumwitikisya aligwesa isege uyu ikulonda. Ukwiputula ababine. Kangi linga Setano ikwisa kangi, pamo ikuyoba kalikosa, polelo tubagile ukwisapo nukuketesya ikyene, nukuketa itolo isi sikubombigwa, umwe muketile.

⁸ Une ngwinogona ukuti ikyo kisakuyaga lusayo naloli kubupalamani, ku batimi na bosa aba pamo babamenye abene. Abene bikwitika iki. Abene naloliloli bikwitika iki, pamo angali abene batikulumbilila Ilibangeli. Umwitiki Ilibangeli aligwesa, umwitiki Ilibangeli ugwanaloli, ikung'wala ulufingo lulilosa ulwa Kyala na “ameni.” Ubo bo bwanaloli.

⁹ Linga ugwe ukabagila ukukitika ikyene kyosa... Ugwe kuti, “Ena, une ngwitika *iki*, loli une ngasimanya isya *Ikyo*.” Ugwe guli na yu nsanusyi uyu Eva ali nagwe. Umwene agelile... Umwene agelile ukusanusya Ilyene kwa Eva, “Oko, *isi* syo bwanaloli, kangi *isyo* bwanaloli, kangi, oko, *isyo* syo naloli sisyo, loli naloliloli Kyala...”

¹⁰ Kyala ayobile mumo, kangi Ilisyu lililyosa! Likayapo ni Lisyu limolyene pamo ikiyabo kimokyene kya Ilyene libagile ukutagigwa, ukwambililigwa nubusobi. Linga ugwe utikulitika Ilyene ni ndumbula yako yosa, akayabo kalikosa ka Ilyene, polelo ugwe ubagile itolo nukuleka ukwanda. Uketile?

¹¹ Kumbuka, akene kali kayabo kanini ka Ilyene, itolo kasyumbutusigwe, aka kapelaga ububine bosa, imbungo ya ndumbula yiliyosa, ubufwe bulibosa, kilikyosa. Akene kapelaga kosa akene. Pakwilamwa itolo akayabo kanandi itolo, kwapelaga fyosa ifi, ngimba ugwe kwinogona ukuti ukukilania akayabo kanandi kamokene kwisa kukugomokesyaga kangi? Papo, abandu batikwitika sinda gwa Ilyene, utubalilo tumo, kangi polelo bikwikolela bene Bakristi. Muketile? Muketile?

¹² Ilyene lyosa lilikanunu, utumbakasya tosa twa Ilyene, libagile itolo ukubigigwa pamopene. Kangi alipo Yumoywene itolo uyu abagile ukubomba isyene, umwene yo Mbepo Mwikemo, munjila ya kusanusya Ilyene munjila ya kufwanisya Yuyo Mwene sisyo Umwene ayobile ukuti ikubombaga. Yo njila yene itolo iyi une njimenye. Lilino ubwitu...

¹³ Une nguyapakuyobaga amayolo aga kumyinu, pamo ukumanyisya, pa ma—pa ma miniti manandi, pa kimanyisyo kya... *Ilisyu Lya Kika*.

¹⁴ Ngimba mumenye, Mose ayobile pala, umwene isa... “Abene batisa kupilika ilisyu lyangu. Abene bisakuyobaga, ‘Untwa akakubonekela ugwe.’”

Kyala alinkumbula Umwene akabalilo kako, atile, “Lilino ngimba kindunki iki kili nkiboko kyako?”

¹⁵ Umwene alinkuti, “Fiki, iyene yo ngili, akapiki; iyene yo ngili ingulu itolo, ingili ya ntimi, yikufwana.”

¹⁶ Alinkuti, “Sopa iyene pasi.” Umwene alinkusopa, kangi iyene yilinkusanuka ukuya liyoka. Ukuyipimba kangi, iyene yilinkuya liyoka. . . umma yilinkuya ngili kangi.

¹⁷ Polelo Umwene alinkuti, “Bika ikiboko kyako nkipambaga.” Polelo alinkukisosya ikyene, ikyene kilinkuya ni mbungo ya bukoma. Kangi alinkukibika nkipambaga kangi, nukukisosya panja, ikyene kilinkubumbulusigwa. Umwene alinkuti, “Lilino, linga batikukisubila ilisyu lya kika ikyakwanda, abene bisakusubilaga ilisyu lya kika kya bubili.”

¹⁸ Lilino ngimba muketesisye mumo Kyala ikubombela sisyo, Kyala unsitakwanduka? Ngimba aligwesa gwa umwe abagile ukugomokela ku Arkansas, ukufwana ifyinja kalongo na fihano ifi fyakindaga, akabalilo kako Ilisyu lya kika ikyakwanda, lyafingaga Ilisyu iya kika kya bubili? Muketile? Une ndinkuti, “Ikyene kila linga kisakubonekaga, nayumo atisa kufwaniswa, pene papo linga umwene yo kilamwa naloliloli, panongwa yakuti Ilyene lisakusololaga nukumanya ukuti umwene ywani, kangi nukumbula umwene isya isyene.” Polelo umwene yo. . . . Ngimba balinga bikukumbuka unsolo-. . .yu asololigwege mfyinja ifya iyolo kunyuma, aba bisege kulukomano, kangi siyobigwege ukuti sisakubonekaga? Ugwandumi gwa Kyala ayobile, “Isyene sisakubonekaga ukuti ugwe kwisa nukumanyaga itolo isyakubutitu isi sili mu ndumbula syabo.” Ngimba balinga aba basimenye isyo? [Ikilundilo kikusyoba, “Ameni.”—Unsimbi.] Isi syasololigwe ifyinja fingi ifi kunyuma, muketile, akabalilo kako ikika ikyakwanda kilinkwendendeka.

¹⁹ Lilino, ubuyo bwakapango bwitu buli ku mbenu kwa matengele, ugwa unsololi unjongeyonge. Mose amenye ukuti umwene akusigwe ukuti ampokege Israeli; Umwene amanyisigwe sisiso ukufuma kunna. Ukuti umwene unna. . .Umwene ali mwana unkyeligwe. Kangi—kangi Yoshebedi kangi—kangi undume gwake baliputile ukuti Kyala abagile ukuti atumege umpoki, polelo naloli yo yula lelo alinkupapigigwa nnyumba yabo, “umwana ugwanaloli.” Uswe tukamenye akapango. Kangi lilino bo umwene akusigwe, umwene alinkwega injila yilayila iya bumanyisigwe pa mbombo, mumo tubagile akumanyisya umundu umusyugu, ukubuka kuko ku sukulu, ku sukulu innunu ukukinda syosa.

²⁰ Linga umundu inogonaga uswe twali na—na ubukoleligwe mbumi bwake, fiki fikubonekaga? Abene bikuntumaga umwene ku Bob Jones, pamo kumo, pamo simo mwa isukulu inywamu, nukumwegela umwene ubumanyili ubwa luko ulwapamwanya fiyo ubu umwene abagile ukwega. Kangi iki kyo kindu kinyali fiyo iki abene babagile ukubomba. Ikyo kyo kindu ikinyalipo iki kibagile ukubombigwa. Linga umundu ikuti, “Une ne

Ph.D., LL.D.,” ikyo itolo kikumbika umwene kubutali fiyo na Kyala, kwa une. Muketile? Kyala atikubomba, fyosa ifindu fikayamo mulamula. Kyala iyuywile, gwapasi, Kyala. Umwe mumenye, umwe mukwenda... Abene bikugela ukutayula atomu kangi—kangi bikugela ukulingania mumo ugwe ubagile ukubombela, polelo bikwenda pa lyani lya lisu ili bakasimanya nasimo isya ilyene. Isyo syo bwanaloli. Ugwe kwibika itolo kubutali na Kyala munjila ya findu fifyo. Kukakokuti une ngutufya ububulu umma, lilino, munginogonaga isyo.

²¹ Loli une ngugela ukubabula umwene ukuti Kyala atikumanyigwa munjila ya bumanyili umma. Kyala ikumanyigwa nu lwitiko. Lwitiko, ugwe kumanya Kyala, kangi lula lwene, kangi lwene lu lwitiko. Ugwe ubagile ukuyaga nakyo kimo ikyakwalapo ulwitiko, panongwa yakuti ulwene lukaya lusitapasi; ilyo lyo Lisyu Lyake. Kangi Mose abukile ku sukulu, kangi abene balinkummanyisya umwene nukwandisya nukwandisya kangi, kabuno kisita kwilamwa, abene binogonaga ukuti umwene isakuyaga mundu nkulumba gwa busikali. Kangi syope syambbukulu sya lukonki isi sikutubula uswe umwene ali nnyambala nkulumba ugwabusikali, egaga abasikali ba Igupti kangi—kangi nukuya Farao gwa Igupti, nukubabika abandu mbwabuke, nukubatuma abene bagomekelege ku kisu kya kumyabo pamo ukubaleka abene begege Igupti. Lilino iyo yo njila yiyo iyi abene binogonaga sikubombeligwaga. Polelo abene balinkummfunda umwene, kangi—kangi umwene alinkumanyisya abamanyili amahala gamo. Umwene ali na mahala fiyo kangi mmanyili. Loli yila yikali yo njila ya Kyala iyakubombela isyene. Polelo bo umwene asyagenie ifyene fitoligwe, umwene silinkumbaba.

²² Kangi isyo syo sisyo ifipanga fikubomba umusyugu. Akabalilo kaka abene bikusyagania, indendeko syabo isyabumanyili, ugwe ukabagila ukummanyisya Kyala, umundu kwa Kyala, ugwe ukabagila ukumbugutila umwene kwa Kyala. Kyala ali ni njila mumo umwene ikwisilaga, kangi iyo yo yene injila iyi Kyala isakunsisimikisyaga umwene, apo po pasi pa Lilopa. Kangi ugwe ukabagila ukubomba ikylene mu njila ya kuyoba ukuti, “Uswe twesa tukuyaga ba Methodisti. Uswe twesa tukuyaga ba Baptisti. Uswe twesa tukuyaga ba Asembule. Uswe twesa tukuyaga ba kipanga kya Kyala. Uswe twesa tukuyaga ba Bumobwene. Uswe tukuyaga iki.” Isyo sitisa kumfwana Kyala, panongwa yakuti, ulutendekesyo Lwake, ukuti uswe tubagile ukupapigwa kangi nukwisa pasi pa Lilopa. Polelo isyitu—isyitu indendekesyo syo mbangigwana—bandu itolo, kangi isyene syandileko, butoligwe, kangi isyene sisakuyaga ndoligwe akabalilo kosa mpaka uswe twise ku njila ya Kyala iyi ikubombela ifyene. Iyo yo njila yene iyi Kyala ikuyimanya, po pasi pa Lilopa. Apo po papo Umwene ikukilania.

²³ Mwebingi ba umwe mwalipo ubusiku bumo, pamo pamusi gwa Ndungu, une ngupamusya, kula ndumbililege pa *Ikikole*. Kikolelege Ikikole pankweni pamyako. Ngimba balinga aba baliko kula, tuliketa amaboko ginu? Popapo, une ninogonaga ukuti kalipo akabugutila ukufuma kuno kula. Kangi, Ikikole, ikyo kindu kyene iki Kyala ikukitikisya, kangi Ikikole kibagile ukuyapo pamo umma ulufingo lope lukutagigwa. Ikikole itolo! Kangi Ikikole yo Mbepo Mwikemo.

²⁴ Lilino uswe tukwaga ukuti Mose, bo abombile sisisi, umwene alinkuya nubukalale. Popapo umwene alinkubopa itolo, ukundeka Igupti nukubuka nkati mma—mmatengele, kangi kuko tukwaga umwene alinkwega undindwana gwa ki Itiopia, alinkuya nu mwana undumyana unkoletigwa Gereshomu. Polelo ilisiku limo bo umwene ikwenda ndubafu lwa—lwa kayila akakulu akisibiligwe kulubafu lwa matengele kula, ikutima ing’osi, ena, umwene alinkukwabigwa nu buyo ubu bwali busitakwisibiligwa.

²⁵ Kangi Kyala nsitakwisibiligwa fiyo, Umwene ikubomba ifindu fyake mu njila insitakwisibiligwa; ukukindana fiyo na sayansi, ukukindana fiyo nu bumanyi, ukukindana fiyo utubalilo tumo nu bumanyakyala bwa mundu, ukukinda kutali ku kyene. Kyala ikubomba sisyo ukuti ibonesye itolo ukuti Umwene yo Kyala. Kangi, ukuti abombe sisyo, Umwene ikufimbilisigwa ukwega umundu yumo uyu akamanya nasimo isya ifindu ifi, ukuti Umwene abagile ukubomba ukwisila mummundu yulayula.

²⁶ Akabalilo kako Yesu isege, ngimba fiki Umwene alinkusita ukwega Kayifa, umputi uyu afundigwe nukutendekeseligwa ku mbombo yiyo? Umwene alinkusuluka nukwakwega umundu uyu atoligwaga nukusimba isaini ya ngamu yake, “ababulu na basitakumanyila,” ili Bangeli liyobile ukuti abene bali. Kabuno, Kyala ikwega iki nakimo ukuya kimo ukufumila mu kikyoo. Muketile?

²⁷ Kangi akabalilo kako ugwe kufika pa buyo papo ugwe kwipilika ukuti ugwe guli nakamo, ko kabalilo kako ugwe gwitendekisye ukwisa kwa Kyala. Akabalilo kako—akabalilo kako ugwe kufika pa buyo papo ugwe utikumanya nakamo, loli kulonda ukumanya kamo, ko kabalilo kako Umwene isakwisetulaga Mwene kwa yuyugwe.

²⁸ Lilino, ketesya bo ikindu ikisitakwisibiligwa iki, ikisita kubombigwamo siku nkisu kyapasi, mumo uswe tumanyile isya kikyoo. Akene kali itolo kabalilo kako ka kusoka. Ukusoka kwali pabupipi, kangi, akabalilo kako, *ukusoka* kokuti, “ukwegeligwa panja, ukutwaligwa panja.”

²⁹ Kangi lilino uswe tukwaga ukuti, akabalilokosa, papo pabukilano bwa misebo gya kusoka, ifindu ifisitakwisibiligwa fikuboneka. Une ngusubila uswe tuli papo kangi. Une

ngusubila tuli palapala, pa kusoka kwa Nsingiligwa, ukuti tubukege twaganege nu Nnyambala. Une ngusubila ukusoka kuli pabupipi.

³⁰ Kangi ukusoka kukuku, ukutwaligwa ukufuma—ukufuma mu Igupti, ukugomokela nkisukyakumyabo kuko abene bafingiligwe ukuti ko bisege, kwali itolo pabupipi, polelo Kyala alinkufimobilisigwa ukunfunda—kabili umundu Gwake. Kumbukilaga, Mose amanyisigwe pa finyinja malongo mana, ukwegga abakalata bosa aba bumang’anyi bwa dokotala na fyosa, polelo filinkwega Kyala ifinyinja ifinine malongo mana ukusosyamo ifi ubumanyili bwabikile nkati mmyake. Ifinyinja malongo mana mmatengele; fifyo fyegege ifyene, ukwegga mumo ukusosya, ifyene fyabagile ukubikamo ubwene mumo.

³¹ Polelo, kangi kyosa ikundu ikikulumba iki kilinkusokamo mu mwene, Kyala alinkusetuka ku mwene mbubonekelo bwa lusingi lwalulapi lwamoto. Lilino, une ngubabonesyaga umwe ukuti ubwene kwasokilemo mu mwene. Lilino, linga mma, lilino Mose pakuti ali gwa—gwa sayansi, umwene ali panini itolo ukwakwega amani gala ukufuma nkapiki, kangi nukugagela agene kunyumba yasayansi nukuti agene gapimigwe, ukuti akete ukuti go nkotanki ugu ikyene kyaputiligwe nago, ukuti ikipiki kila kilinkwaka kisita kupya. Muketile?

³² Panongwa yakuti, lilino, aba Igupti bali bakomu, bandu ba sayansi, bali bakomu musayansi ukukinda mumo uswe tuyilile umusyugu. Sikusisimikisya silasila. Abene bamenye ukutendeka umfimba ugu gukali gukuboneka kanunu itolo mpaka na musyugu. Uswe tukabagila ukubomba sisyo. Ukuyenga ipiramidi. Uswe tukabagile ukubomba sisyo. Muketile? Ifindu ifi abene bali nafyo fyali kubutali fiyo ukukinda sayansi gwitu umusyugu.

³³ Polelo Mose afundigwe mmahala gosa, polelo filafila filinkumpela umwene ukuya gwasayansi. Polelo, umwe muketile, bo umwene isile Nkuyapo kwa lusingi lululu, umwene alinkusyagania ukuti ulwene lwali nafyo ifi umwene akali nafyo.

³⁴ Linga itolo uswe twabagilaga ukubomba silasila umusyugu, linga itolo twasyaganiaga ifiswigo fya Kyala ukuti fili nafyo ifi uswe tukaya nafyo mfibugutila fytu. Ifi isukulu syitu sikaya nafyo, Kyala ali nafyo mfiswigo fya Kuyapo kwa Krisiti. Ifyo fyo tubagile ukuya nafyo.

³⁵ Lilino, uswe tukwaga, ukusoka uku kifuki, Kyala alinkwaganila na Mose nukumbula umwene ifi fyayaga pakubombigwa, kangi alinkumpa umwene ifika fibili. Kangi ikika kilikyosa kyali ni Lisyu, Ilisyu lya kika.

³⁶ Ikika kilikyosa ukufuma kwa Kyala kikukongigwa ni Lisyu. Akabalilo kalikosa Kyala ikupa ikika ikyabwanaloli,

likuyapo Iisuyu ili likukonga ikyene. Akabalilo kako umwe mukuketa ikiswigo kimo kikwisa, kangi ketesyaga ikyene mumo kikwendela, kangi ikyene kitikwiwandula ukuya kindu kinine, kokuti ikyene kikisamo siku ukufuma kwa Kyala. Muketile? Kyala atikubonesya itolo ifika ukuti itolo ibonesye ukuti yo Kyala. Lilipo Iisuyu ili likukonga ikika kila.

³⁷ Lilino, nu butuli bwa Kyala, uswe tukufyagaga fififi Mmasimbo namayolo aga, kangi nukuketa linga ifyene fili Bwanaloli. Muketile? Apa ulusingi ulu lwakaga lwali kika kwa Mose, ulwene lwali kika, kangi ulwene lwapegigwe kwa... kangi umwene apilike Iisuyu ukufuma ndusingi.

³⁸ Lilino ketesya, Kyala atikwandulamo ububatiko Bwake. Umwene akabwesiyamo siku Amasyu Gake kunyuma. Aminogono Gake agakubwandilo go mapelesye.

³⁹ Une mbagile ukubika aminogono, une kilabo ngutigi, “Ena, une—une nasobile, muketile.” Une ndi mundu. Ugwe gubagile ukwinogona kimo kangi ugwe kufimbilisigwaga ukubwesya agene kunyuma.

⁴⁰ Sayansi yikupela agene nukubwesya kunyuma. Ngimba umwene mwasyagenie sisisi? Abene babagile ukusisimikisya mwa sayansi ukuti bwanaloli, polelo linga kakindapo akabalilo bikusisimikisya mwa sayansi ukuti butungulu, loli abene batikwitikisiyamo isyabo. Abene batikwilata isyabo.

⁴¹ Lilino, ugwasayansi gwa ki Faransi, ukufwana ifyinja abamia bahano na babili ifi fikindilepo, pamo kimo ukufwana na fifyo, ukubungulusya umpila pa lubilo lumo ukusyungutula igolobu, iki kyo kisu; pamo—pamo ifyinja abamia babili ifi fikindilepo, une ngusubila ifyene fyali, pamo matatu, kimo kyakufwana na fifyo. Mulimosa, umwene asisimikisye mwasayansi, mkufyusya kwa mpila gugugu, pa lubilo lulo... Linga—linga yumo abukaga pa lubilo ulukali ulwa ma mailosi malongo matatu pa sala yiliyosa, kilikyosa iki kikwenda pa kisu kya pasi pa lubilo lwa mamailosi malongo matatu pa sala yiliyosa, ubukwabe bwa kisu bukukilekesyaga kangi ikyene kikipuluka ukufuma nkisu. Umwe mukwinogonaga ukuti sayansi yikugomokela nukwilata silasila? Umma. Abene bikukindila pankyeni na pankyeni na pankyeni. Muketile?

⁴² Loli abalumbilili akabalilo kalikosa bikugela ukugomokela ku sisyo yumo ayobilepo, kubutali fiyo kunyuma kwabo, mbuyo bwa isi Kyala ayobile bomba. Uswe tukufyuka mu mpiki gwa Lwitiko. Muketile?

⁴³ Kangi Kyala akandulamo siku ulubatiko Lwake. Ugwe ubagile ukwigemekesya pene itolo pa sisyo Kyala ikuyoba pakabalilo kakwanda. Umwene akabalilo kosa ikwikala na Sisyo. Umwene akabagila, Umwene akabagila, kangi akabombamo siku, napakabalilo kamo, ukwandula Isyene. Kabuno, linga Umwene ikubomba isi, kokuti Umwene—

Umwene ali nu mpaka mumo uswe tuyilile; umwene ikusoba, umwene ikwilamba nu kubwesya kunyuma. Loli Umwene yo kubufume bwa mahala gosa, kubufume bwa maka gosa, unsitampaka, mwagigwapaliposa, mmanyafyosa, mwenemaka gosa. Muketile, Umwene itolo, Umwene yo Kyala. Linga Umwene akaya fyosa ifi, kokuti Umwene akaya yo Kyala. Loli Umwene abagile ukuya fififyo ukuti ayege Kyala.

⁴⁴ Lilino, Kyala akabombelamo siku imbatiko inyatigwe-numundu ukuti simwimike Umwene, penepapo itolo sikubikaga ulwene kulufuyulo. Kyala akabalilo kosa ikubombela imbombo umundu yumoywene, yumo itolo; nasiku ikibugutula, nasiku ikipanga. Umwene ikubombela imbombo umundu yumoywene ntiga, panongwa yakuti uswe tukindene, twesa, yumo ukufumila kunnine. Bakalipo siku abasololi abakulumba babili pa kisu kya pasi pa kabalilo kamokene. Siku. Muketile, Umwene atikubomba isyene, panongwa yakuti Umwene ikuyoba ku mundu yumo yula. Akabalilo kako yula akindile, Umwene ikufyusya uyungi ukuyoba akabalilo kala. Kumbukilaga, ulu lo bwila lubatiko Lwake.

⁴⁵ Lilino uswe tukwaga apa, ulusingi ulu lwakaga lwali kika. Ulwene lwapegigwe ukuti lukwabe ubutegambulukutu bwa Mose.

⁴⁶ Lilino iyo yo nongwa iyi Kyala ikutwalila ikika, kokuti kikwabege ubutegambulukutu bwa bandu. Iyi no nongwa iyi ikika kikuyilapo, ukuti kikwabege ubutegambulukutu. Kangi uswe tukusuluka Mmasimbo apa, apa tukumanyisya Ikyene pa maminiti manandi, nukusyagania linga isyo sikamomumo, ukuti Umwene ikupa ifika ifi ukuti fikwabe ubutegambulukutu. Kangi akabalilo kako Umwene ikukaba ubutegambulukutu bwa bandu, polelo Ilisyu lya kika likwanda ikuyoba. Yeso alinkubumbulusya ababine, ukukwaba ubutegambulukutu, muketile, polelo akabalilo kako Umwene alyandile ukulumbilila. Muketile, ifyene akabalilokosa, ikyene kikukwaba ubutegambulukutu.

⁴⁷ Ulusingi ulwakamoto lwapegigwe kwa Mose, ukukwaba ubutegambulukutu bwa nsololi umbope, polelo umwene alinkusanukila kulubafu ukuti akete ukuti kyali findufiki ikyene. Polelo ikika kilinkupa Ilisyu. Ikika ikyene kilinkupa Ilisyu.

⁴⁸ Lilino amalisyu nifika ifi fyo fyakubasoka abandu isya Lisyu lya Kyala, litendekisye itolo ukwisisimikisya. Bwila itolo ikika kyo kyakukwaba ubutegambulukutu, abandu.

⁴⁹ Lilino mwe bingi ba umwe babala Ilibangeli, kangi mu—mu kwinonogona lilino isya masimbo amakindanekindane mwi Bangeli, kangi uswe tukwisaga ku gamo mwa gene, ukuti, linga ikika kipegigwe, ikyene kikukwaba ubutegambulukutu bwa bandu, panongwa yakuti Kyala ikwitendekesya ukuti ayobe.

Umwene ikulonda ikilundilo. Umwene ikulonda yumo uyu ikupilikaga kuli isi Umwene ikuyobaga. Muketile? Lilino, bwila ikubomba silasila. Amasyu Gake gikusoka abene isya. . . Ikika kyo busoke, ukukwaba ubutegambulukutu bwa bandu, ukuti Amasyu gikwitendekesya ikuyoba.

⁵⁰ Lilino ketesya, Umwene ikuyobaga ni Lisyu Lyake ilyalufingo, akandu kamo aka Umwene ayobile ukuti Umwene ikubombaga. Ketesya, “Une mbilike, nkangi Une ngukumbuka ulufingo Lwangu. Une mbilike inguto yabo mu Igupti; Une ngukumbuka isi Une nafingile kwa Abulahamu.”

⁵¹ Muketile isi Umwene ikuyabombaga? Umwene alinkukwaba ubutegambulukutu bwake, lilino umwene alinalyo Ilisyu Lyake, Umwene ikulibikaga Ilyene ku nsololi, Mose. Panongwa yakuti, lila lyali, lya lilyo, kangi lisakuyaga, njila Yake iyakuyobela. Yo njila iyi Umwene ikubombela kubwandilo, kangi yo njila iyi Umwene ikubombela lilino. Umwene ikubomba bwila injila yimoyene. Muketile? “Ilisyu likwisa kunsololi.” Kangi Mose ali nsololi yula, kangi lilino umwene ikufimbilisigwa ukusolola ukuti Umwene ayaga ukunsosya Israeli. Akayobile umma mumo Umwene ayaga pakubombela isyene, loli Umwene ayaga pakubasosya abene ukufuma ku Igupti. Kangi, polelo, Umwene apilike inguto syabo, kangi nu bukubilwe bwabo, kangi ni nyiputo syabo. Abene balinkugulila itolo kwa Kyala. . . Kyala agulilaga pa bene. Umwene ali nu nsololi Gwake mmatengele, loli Umwene agulilaga abandu ukuti bankolele Umwene kukabombo.

⁵² Une ngusubila Umwene alinako akandu kalakala umusyugu, ikugulila pa kipanga Kyake ukukolela ikylene pa buyo, ukuti Umwene abombe. Ulufingo lwa musyugu lwitendekisye, loli Umwene abagile ukubatwala abandu ndwiputo na mu nguto mumo bayilile kula, polelo ikylene kikwisaga pabuyo. Muketile?

⁵³ Mose ali panja mmatengele, ukugulila kuko pa fyiinja malongo mana. Abandu balinkukana i—i kika, ikundu iki umwene abobile kula, ukugoga umw’Igupti; iyene yikali njila ya Kyala, polelo Umwene alinkumbika umwene panja mmatengele kangi—kangi nukumfunda—kabili umwene lilino ku fiswigo, kangi lilino umwene atendekisigwe. Polelo Kyala alinkuti, “Une mbilike ulwilumbusyo lwabo, Une ngetile ulwilumbusyo lwabo, ababombesymbombo babo bikubalupula abene, kangi Une ngukumbuka ulufingo Lwangu.” Ameni. Muketile, Umwene itendekisye ukuyoba lilino, Umwene alinafyo fyosa ndubatiko. Lilino ikubonesya ifiswigo iki kikukwaba ubutegambulukutu bwa nsololi.

⁵⁴ Akabalilo kako unsololi afikeye kula, umwene alinkubonesya ikiswigo, panongwa yakuti umwene ali lisyu lya Kyala. Bulebule umundu asapulaga umfu nukugusopa,

kangi nukuyoba ISI SYO IKUTI UNTWA; sikalimo nasimo ni mbaninga nkisu, polelo, isala sibili itolo ukufuma papo, posa pali kilundilo kiswile ni mbaninga? Nasimo ni mbwele napamo, posa, polelo umwene atigi, “Siliyangako imbwele”; kangi, ikindu kya kwanda mumenye, ikimbwele ikinywamu ikyaiyolo kikwandaga ukupuluka paliposa, kangi isyene syasigaga abandu paliposa. Ywani, mundunki abagile ukubomba silasila? Umwene ali Kyala ikubombela imbombo unsololi, ukulipela Ilisyu Lyake ukuya kika, ukupa ubukolele, “Uswe tukusoka ukufuma mu Igupti.”

⁵⁵ Pala, ketesya kifuki fiyo lilino. Umwene ikuyapakuyoba, polelo Umwene ikufimbilisigwa ukukwaba ubutegambulukutu ni kika, kangi ilisyu lya ikika lyo Umwene ikuyapakuyoba. Ilisyu Lyake, Ilisyu Lyake ilifingigwe likusisimikisigwaga lilino. Muketile? “Une nafingile ukuti Une nisakubasosya abene ni kiboko ikyamaka; Une nisa kubonesya amaka Gangu nkisu kila,” kangi kalikosa aka Umwene ikubombaga. Lilino, Umwene afingile kwa Abulahamu, apa Umwene itendekisye ikubomba ulwene. Polelo, Umwene ikupa ikika, Ululapi lwa Moto lwimilile kunyuma kwa lusingi ulwakemoto, polelo Umwene ikumbula Mose, “Lilino ugwe kuyaga ndomo Gwangu. Buka ugwe kuko, kangi Une nguyaga na nugwe.”

⁵⁶ Kangi bo umwene afikile kuko, polelo Ilisyu lya lufingo, ili Umwene afingile, lilinkusisimikisigwa. Lila lyali Lisyu lya kika. Umwe ngimba mukusipilikisya isyene lilino? Ketesya, “Une mbilike ulwilumbusyo lwabo. Une ngukumbuka ulufingo Lwangu.”

⁵⁷ Kyala atikwandukamo siku. Umwene ikubomba isyene mu njila yimoyene. Ukwisa kwa nsololi ko kimanyilo ukuti Kyala itendekisye ukuyoba. Umwe ngimba. . . Lilino londesya Mmasimbo. Muketile? Ilibangeli lyayobile, Kyala ayobile, Mwene, Umwene “akabobilemo nakamo mpaka Umwene asisetule Isyene ku basololi Bake.” Isyo bo bwanaloli. Umwene ikubombela mu bene, panongwa ilyene likwisa ku mwene. Bala bo babombi Bake, mumenye. Popapo.

⁵⁸ Ukwisa kwa nsololi kyo kika iki kikuboneligwa na bandu, akabalilo kosa. Abene bikukibonela ikyene. Abene batikukupilikisya siku ikyene, munjila yimo, penepapo abene bo aba bali na maso gigwike ukuti bakibone ikyene. Aba basunguligwe ukuti bakibone Ikyene, abene bikukibona Ikyene. Loli ukwisa kwa nsololi kwali kimanyilo ikyakubonesya ukuti Kyala alitendekisye ukuyoba, kabuno, linga Kyala atikuyobaga, unsololi atikuyaga pa kisu kya pasi. Lilino kumbukaga isyo, umwene atikuyaga pa kisu kya pasi penepapo Kyala itendekisye ikuyoba. Kangi iyi yo njila iyi Umwene ikuyobela, mo njila silasila. Kyala unsitakwanduka nasiku akabobilemo ikyene munjila yiliyosa. Ketesya.

⁵⁹ Iyi yo bwila njila ya Kyala iyi ikubombela ukuti Ilisyu Lyake limanyikigwe mbandu Bake. Umwene ikutuma unsololi Gwake kang'i ikupa ikika; polelo ikwega Ilisyu Lyake ili liyobigwe pabutasi, ukufwana na Masyu Gake, nukulisimikisya Ilyene ukusokela mumundu yuyuyu. Kang'i abene bikumanya ukuti ili lyo Lisyu Lyake panongwa yakuti go Masyu galufingo aga lisiku lilyo. Oko, linga itolo abandu bakibonaga ikyo. Linga itolo abene bimaga pakabalilo kanadi itolo nukukibona ikyo. Umwe muketile, yikayapo injila iyakubafimbilisa abene ukuyitita ikyene; yikaya-yikayapo injila, umundu. Kyala Mwene akabagila ukubomba ikyene, ukubapela abandu ukukuyitika ikyene. Abene bikufimbilisigwa ikukuyitika ikyene. Kang'i linga kikayapo ikyakutula ukuti bitike, abene bikwitikaga bulebule, muketile, kali kubomba akandu kaki?

⁶⁰ Ilibangeli liyobile, "Palema nalinga Umwene abombile ifwakuswigisya fifingi, loli abene balinkusita kwitika" kabuno, Yesaya aketile ngani, kang'i alinkuyoba, "Abene balinasyo imbulukutu loli bakabagila ukupilika, amaso loli batikuketa." Napapo Umwene ali naloliloli Mesiya yuyo, abombile naloliloli isi Mesiya ayobile. Polelo abene balinkuti, "Umundu Uyu ikutapulania itolo ifipanga. Kang'i, Umwene, uswe lukamanya nakamo kuko Umwene ikufumila." Umwe muketile? Ngimba ifi fikaya fihesya ukuti abene babomba bo sisisi? Loli Ilibangeli lyayobile ukuti abene bikubombaga isyene.

⁶¹ Kang'i Ilibangeli kang'i lyayobile, mulisiku ili abene bikubombaga simosyene. "Balwitufyo, baminogonogapamwanya, abagana ifyakusangalusya umbili ukukinda ukuya bagana Kyala, bapefyabinabo, bamatata, bamahelu pa aba banunu; bali nabo ububoneke ubwa bunyakyala, loli bikukanaga Ilisyu ilisisimikisigwe, Amaka gala, ulosyo lwa Mbepo Mwikemo, kang'i ni fingi fimo; ukufuma ku bababa sindaga inyuma. Panongwa ulu lo luko ulu lukubatika ifibugutila fya bakikulu, nu kubuka nyumba na nyumba, kang'i bikubatalusya abakikulu abatoyofu ku finyonyo ifikindanendane, bakabagila ukwisa siku ku bumanyi bwa Bwanaloli." Muketile? Lilino, isyo sisololigwe, kang'i isyo syo sibagile ukwisa nu kubombigwa kabuno isyene yo ISI SYO IKUTI UNTWA. Ketesya, "Loli ubutoyofu bwabo bwisakubonekaga pabwelu, bo mumo Yanesi na Yambule, mmasiku agabumalikisyo."

⁶² Lilino bwila ukufumusya Ilisyu Lyake ku bandu Bake, munjila ya kika kya nsololi Gwake. Lilino une nguyoba isya Mose, kula ko une ngusubilako kunyuma, polelo tuketege apa uswe tulipo. Ilisyu lya Kyala likubombigwa munjila ya Lisyu lya kika.

⁶³ Lilino ikika iki kifingigwe ku lisiku ili, kibombigwe pankenyeni pa bandu, kang'i polelo Ilisimbo ilisimbigwe likwisa,

ilyene lyo Lisyu lya kika. Linga kitikupa Ilisyu ilya Mmasimbo, polelo ikalaga kubutali nakyo, muketile, ikyene akaya yo Kyala. Panongwa yakuti, Kyala akabagila ukufinga Iki ku lisiku ili, kangi nukuyoba, “Popapo, *iki* kyo kyene.” Muketile, Kyala akabagila ukubomba isyo. Kyala akabagila ukufinga akandukamo ka lisiku limo, kangi nukuyoba, “Umma, umma, akene—akene kakaya umma. Une—une ndikubombaga sila umma. Sila syali sya ilisiku ilingi.” Aka Umwene ikufinga, Umwene abagile ukwima nako, kangi ikika ikyanaloliloli ikya Mmasimbo kyo Lisyu lya Mmasimbo.

⁶⁴ Ikika kya Mose, iki umwene aketile, kyali Kyala ndumuli lya mmwanya. Kangi polelo akabalilo kako Umwene abombege sisyo. . .

⁶⁵ Kangi ngimba alipo yumo amenye ikika kyaiyolo kya ki Hiburi, na kabalilo kako bo Ibangeli likasimbigwa? Ikyene kyali kimanyilo kya mbafundatu, pamo ikimanyilo ikibeyondokembusyungutile ikya lumuli lwa mmwanya, syabwanaloli nubutalusye, u Logosi. Lilino, u Dokta Lamsa alinakyo ikyo muli Bangeli lyake, panja pa kifunga.

⁶⁶ Lilino uswe tukuketa ukuti Mose akwabigwe ni kika iki, kangi ikika iki kilinkuyoba kwa Mose ni lisyu lwa Mmasimbo. Muketile, ikika kilinkukwaba umwene. Polelo Umwene alinkuyoba, “Une ngukumbuka ulufingo Lwangu, kangi Une nikile ukuti mbapoke abene. Polelo Une nguyapakukubombela ugwe ukuya pakanwa. Ugwe talaga bukaga kulakula.” Mose alinkwilumbusya, loli Kyala alintumile umwene, mu njila yiliyosa.

⁶⁷ Lilino, Umwene, yila yo njila Yake iyakusanukisya Ilisyu Lyake. Unsololi, mu Masimbo, abagile ikyakwanda ayege mu—mu nketi uyu asisimikisigwe. Umwene angaya itolo mwinitu aligwesa uyu ikwisa, nukuyoba, “Une ndinayo ISI SYO IKUTI UNTWA,” polelo uyungi ikuyoba, “Une nguti ISI SYO IKUTI UNTWA.” Abasololi batikubikigwapo na maboko pa bene nukubapela ukuya basololi. Abasololi bikusunguligwa ku sala yake. Ilibangeli likutubula utubalilo tuto abene bikwisaga, ukuti abene bisakuyaga bandunki. Abasololi biku—bikutumigwa ukufuma kwa Kyala. Abene mo mbubombelambombo mwa Kyala, aba bapapigwe.

⁶⁸ Kyala alimbulile Yeremiya, “Bo ukali nukubumbigwa munda mwa nyoko, Une nakusungulile ugwe ukuya nsololi ku fikolo.” Muketile? Abene bali itolo. . . Ikyene kiyeye katikati mu mundu yuyo. Umwene yo. . . Umwene akaya yo yuyo; ikyene kyo kyabupe ukufuma ku mwene. Mose apapigwe nsololi. Yeremiya apapigwe nsololi. Yesaya, nsololi. Yohani Umosi, nsololi. Kyala ayobile ngani isya bene.

⁶⁹ Kangi isi abene bikuyoba sibagile ukuya syabwanaloli. Kangi injila iyi abandu bikumanyilaga linga abene

babwanaloli pamo umma, isi Umwene ikuyoba sibagile ikuya ndalusye, panongwa yakuti isi umwene ikusolola kyo kalatasi gwa bukoleligwe bwake ukufuma kwa Kyala, akabalilo kako Kyala ikusisimikisya isi umwene ikuyoba ukuya Bwanaloli. Lilino yo nongwa yake une ngugela ukuyoba ifindu ifi amayolo aga, ukuti umwe musipilikisyege. Muketile? Lilino linga . . .

⁷⁰ Ilibangeli liyobile pabungi apa, “Linga alipo yumo pakati pamyinu, uyu gwamwambepo pamo nsololi, Une ne Ntwa ngwisa kwimanyisya Nimwene ku Mwene, mu mboniboni, ukuyoba nagwe ukwendela mu njosi.” Polelo Umwene ikuyoba, “Linga unsololi uyu ikuyoba kalikosa kangu akene katikuboneka, polelo umwe komma ukukasubila akene.” Lilino isi sikakindana napanandi na minogono amanunu itolo. “Loli isi umwene ikuyoba sikuboneka na maso, polelo pilika, polelo umwe muntilege umwene,” panongwa yakuti Umwene ali nu mwene.

⁷¹ Lilino tukwaga ukuti, isi Mose ayobile silinkuboneka. Muketile? Isyo silinkumbika umwene ukuya nketi unsisimikisigwa. Uyo yo ali kalatasi gwake, panongwa yakuti isi ayobile syabonike. Umwene alinkuti, “Akabalilo bo aka kilabo sikwisaga imbaninga paliposa nkisu,” kangu isyene silinkuyako. “Akabalilo bo aka kilabo fikwisaga *ifi-na-ifi*,” kangu filinkuyako. Ikyene kibagile ukuti kikomege katikati pa buyobwake, komma paliposa itolo.

⁷² Abandu bingi umusyugu, linga mukunhokelaga akabalilo kanandi itolo. Kangu une ngaya ndogi pamo . . . Nguyobapo itolo aminogono gangu. Abanyambala bingi batupwike, abandu banunu bisula—Mbepo, kangu abene bikugela, abene bikusoka panja . . . Pamo Untwa ikubapa abene ikyabupe kwa busololi.

⁷³ Lilino, bulupo ubukindane bwa ma mailosi milioni pakati pa ikyabupe kya busololi nu nsololi. Muketile? Ikyabupe kya busololi kibagile ukulongigwa na bandu batatu bo kikali nukubikigwa nkipanga. Uswe tumenye ukuti ikyene kifwene nu kuyobela mu ndimi, ikyene kibagile ukubuka kubalongi batatu bo kikali nukupigwa ku kipanga.

⁷⁴ Lilino tukwaga, lilino ukuti abanyambala aba bikusoka panja utubalilo tumo, kangu polelo abandu bikwanda ukufimbilisya pa bene, “Oku, nkundwe, kuyobaga fiki ngimba?”

⁷⁵ Muketile, umwene ikwenda nkusangalusya, muketile, mumo umwene ikwipilikila, “Kabuno, Untwa yo ikubombaga *sila*, ISI SYO IKUTI UNTWA.” Ubo bo butungulu, muketile. Ugwe, akabalilo kako . . . Ugwe ukabagila ukuyoba ISI SYO IKUTI UNTWA pene papo Kyala, mu njobelo Yake yene, ayobile kwa ugwe nukukubula ugwe sisisyo, polelo ukaya yugwe gwe kuyoba isyene, komma ubusangaluke bwako. Ilibangeli litile linga unsololi abombile sisisyo, kokuti endelaga iyake, uko ko kusakisya, kangu *kusakisya* kokuti “ukugela kisita bulagili,” umwene ikwenda pa mwene itolo.

⁷⁶ Loli akabalilo kako umwe mukumbona umundu ikuyoba isi siyapakubombigwa, mu Ngamu ya Ntwa, kangsi sikuboneka ilisiku linga likwisa nu kukinda, undugu gukwisa nu kukinda, umwesi gukwisa nukukinda, ikyinja kikwisa nukukinda, polelo umwe mukumanyaga isyene sikufuma kwa Kyala. Muketile? Igyo gyo bakalatasi ba Kyala kwa mundu yula, ukuti umwene yo nsanusi gwa Lisyu ilisimbigwe kwisiku lila, kabuno Kyala alintumile umundu yuyo ukubomba sisyo.

⁷⁷ Linga ifipanga fyali nu bumanyisi ubununu, nubupilikigwa kanunu pa findu ifi, keta, abene angali bapilikisye Ikyene. Ikindu kimo itolo, uswe linga tukabile akayira kamo akanini uswe tukubopa bo finyamana na kene, kokuti kwega itolo akandu kamokene polelo nukupela ubwisibile ukufuma ku kene. Isyo syo kilikyosa—kilikyosa ikibugutila kifumileko kuko.

⁷⁸ Penepapo linga Maritini Lutara akindilile ukubuka mbusukigwe, syayaga kanunu. Linga aba Methodisti abanya Wesile bakindilile ukubuka ndosyo lwa Mbepo Mwikemo nukupyanikisyapo ukwa fyabupe, ikyene kyayaga kyosa kipanga kimokyene ikya Ntwa, akabalilo kosa. Loli bikwega akandu akanini kala nukukasisimikisya akene ukuya kabwanaloli, popapo abene bali apo. Loli, abene babagile ukubomba isyene, Ilibangeli lyayobile ukuti iyo yo njila iyi abene bikubombelaga isyene. Muketile? Kangsi isyene sibagile ukuya lulo, umusyugu.

⁷⁹ Une ngusubila ikalasi lyangu likupiliki...Mukupilikisya umwe ngimba isi une ngusanusya? Fyusya ikiboko kyako ukuti...Muketile? [Ikilundilo kikuyoba, “Ameni.”—Nsimbi.] Polelo, pilikisya, umwe mubagile ukupilikisya. Mwinangu, Iki kyo Bumi bwako. Muketile? Iki kyo Bumi bwako. Ena.

⁸⁰ Abakalatasi bake kokuti Kyala ansisimikisye umundu uyu ukuya nketi.

⁸¹ Lilino ilisyu lya ki Ngereza, u *nsololi*, likusanusya itolo u “ndumbilili.” Muketile? Aligwesa, undumbilili aligwesa nsololi, ‘nongwa yakuti umwene ikuyobelanganila ikindukimo. Ukulumbilila Ilisyu, pasi pa kupakigwa, kikukoleligwa “nsololi.”

⁸² Loli Ndwitikano Ulukulu, abene bali bakinde papapo, abene bali baketi. Muketile? Abene bali banyambala aba bayobaga ifindu ifi fisakubonekaga, kangsi fyabonekaga naloli. Ifyo fyampaga umwene ukuya yo-yo nsanusi gwa Lisyu kwi siku lila, panongwa yakuti Kyala egaga Ilisyu ilya lisiku lilalila nukulisanusya Ilyene, Mwene, ukwendela mu nnyambala yulayula. Kangsi isyo syo umwene isilaga pa kisu kya pasi, umwene akabalilo kosa yo kika, akabalilo kako unsololi ikwisa ku kisu. Umwe muketesyege itolo akabalilo kako uswe tukukindamo mumo, nukuketa linga sikaya momumo.

Umwene bwila ikutuma unsololi Gwake. Akabalilo kako umwe mukumbona unsololi ikutupuka pa buyo, [Unkundwe Branham ikukuba ulobe lwake—Nsimbi.] yaga maso. Uswe tuli maso kuli uyu ikwisa lilino, umwe mumenye. Polelo akabalilo kako umwe mukukibona ikylene, umwe mukumbukege ikylene kyo kindukimo iki kili kifuki ukubombigwa. Uyu yo kalatasi gwake, polelo Kyala ikusanusya Ilisyu Lyake mu mwene nukwendela mu mwene. Ukubaligwa 12:6 ikutubula sisyo.

⁸³ Kangi, kumbukaga, Ilibangeli lyosa lyasimbigwe na basololi. Panongwa yafiki? Ilisyu lya Ntwa lyalisile ku bene pabutasi bwa kusisimikisigwa. Abasololi bo yu Yasha, na bamo mwa bene aba basopigwaga panja, na basololi babingi aba bakakindililemo siku umma; loli Kyala alinayo injila iyakutimbulila Ilisyu Lyake, linga ilyene Bwanaloli. Kyala ikwifimbilisya ukulonga ikisu ukwisila nkandu kamo.

⁸⁴ Abandu ba ki Katolika apa, abene bikuyoba, “Umwene ikulongaga umwene, ikulongaga ikisu, ukwisila nkipanga.” Linga ubo bo butalusye, polelo kipanganki? Linga ugwe kuyoba, “Ikipanga kya Katolika.” Kiliku, ikya Roma, ikya ki Griki, pamo kiliku? Muketile, abene babungutwike bosa ntumbakasya.

⁸⁵ “Umwene isakukulongaga ikylene ukwisila nkipanga kya ki Baptisti.” Polelo sikuti fiki isya kipanga kya Metodisti? Muketile? Muketile, Umwene akabagila ukubomba sisisyo, kula kuliko ubusyutamitu bwingi fiyo. Abandu bakabagila ukumanya ukuti abene bali poki.

⁸⁶ Loli Umwene ayobile, mwi Bangeli, linga ugwe kulonda ukumanya iki Umwene isakulongelaga a—a bandu. Umwene isakulongaga abandu ukwisila mwa Yeso Kristi, kangi Umwene yo Lisyu. Ilibangeli, polelo, lyo iki Umwene isakulongelaga, Ilisyu ilisisimikisigwe. Iyo yo njila ya Kyala iyakulongela, lyo Ilibangeli. Polelo, kali ikibugutilanki pamo ikipanganki kikuyoba siliku, ugwe gwikale mwi Bangeli lila, panongwa yakuti Ilyene yo Kristi. Umwikemo Yohani, umutu ugwakwanda, ikutubula uswe sisisyo.

⁸⁷ Ketesya lilino, Ilibangeli lyasimbigwe na basololi. Uswe tukuketa ukuti Ilyene likuyoba silasila, “Umundu ugwa iyolo, alinkugutigwa na Mbepo Mwikemo, alinkusimba Ilibangeli.” Mu Bahiburi 1, Ilyene likuyoba, “Kyala ntubalilo utukindanekindane mu njila ingindakindane alinkuyoba ku ba tata ukwisila mbasololi, mu lisiku iyabumalilo ili ukwisila Mmwana Gwake, Yeso Kristi.” Muketile? Panongwa yakuti Umwene ali kubonekela kwa Lisyu lyosa ilya nsololi, kangi Umwene ali bwisusye bwa Lisyu. Ilisyu lyali mu Myake, lyosa Ilisyu. Umwene ali *Imanueli*, “Kyala abonekile mu mbili.”

⁸⁸ Kyala isile mbupeligwa bwa Mbepo Mwikemo, amapiko mabili bo yi ngunda ukwitenga pasi nukubuka pa Mwene,

ikuyoba, “Uyu yo Mwanundumiana Gwangu unganigwa mumo Une ngwikyela kanunu ukwitugala mumo.” Lilino mwa King James palapala likuyoba, “Mu Mmyake Une ngwikyela ukwitugala.” Bo bukindanenki ubu akene kikupela, “Mu Mmyake Une ngwikyela ukwitugala,” pamo, “Uyu Une ngwikyela ukwitugala mumo”? Muketile? “Mu Mmyake Une ngwikyela ukwitugala.” Syali palapala, Kyala mwa mundu, kumwanya na pasi fisile palikimo. Kyala nu mundu bakomene palikimo. Isala ingulumba ukukinda, mpaka akabalilo kalakala, aka kalimo nkisu, pamo aka nasiku kaliko.

⁸⁹ Ketesya, ikika kya Lulapi lwa Moto, kangi polelo Ilisyu lya kika lilinkuyoba. Muketile? Ikika kya Mbanda, ikya Lisyu, kyali papo kitendekisye ukuyoba. Ikika kyabonesyaga itolo ukuti Ilisyu lyalitendekisye ukuyoba. Mukwegapo aminogono ngimba? [Ikilundilo kikuyoba, “Ameni”—Nsimbi.]

⁹⁰ Ikika kikubonesya Ilisyu lya Kyala litendekisye ukuyoba, kangi akabalilo kako Kyala ikubonesya ikika bo mumo Umwene ayilile mmasiku agabumalikisyo. Ugwe utiku . . .

⁹¹ Ugwe ketesya ukwisyungutila. Keta ku—keta ubusitalwiho ubwa bandu umusyugu. Ikyo kyo kika kya Kyala. Akabalilo kako umwe mukuketa abandu bikuya bo bunobuno, keta isi abene bikubombaga. Umwene ayobile, “Abene bikuyaga babibi ukukindilakindilila.” Abene, abene bikubomba isyene, muketile, kila—kila ikika ikyabuhuni. Popapo sifwene.

⁹² Kangi filipo ifika ifya luko losa. Ifika mmwanya kumwanya, imboniboni insisya, isahani isi sikupululuka; aba ku Pentagoni bikusibona isyene, batikumanya ukuti isyene syo fiki. Ifika ifya luko lulilosa: inyanja yikubuna, amayiga, ifiswigo ifya kabalilo aka, indamyo pakati pafikolo, ifindu fyosa ifi, abakasenyenda mfishu ifikindanekindane, umundu ikubopa ukufuma kuno ukubuka uko, ubumanyi bukufyukilafyukila, fyosa ifindu ifingi ifi Umwene ayobile, ubupyugilwe ubukulumba. Mumo fikuti Kristi isakusopigwaga panja pa kipanga Kyake mmasiku agabumalikisyo, mu Ngulilo ya Laodikiya, uswe tuli nasyo isyene. Muketile? Fyosa ifindu ifi fyo fika ifiyobigwena—Kyala.

⁹³ Kangi polelo fyo fiki ifi fikufumusyaga fififi? Kyala ikutuma yumo pa buyo, akandu kamo pa buyo aka kakusimikisya kila, kangi nukwega Amasimbo aga gayobeligwe kwi siku lila nu kulifwanisya ilyene, polelo yula yo kalatasi gwa kilakila. Kila, muketile kyo kika.

⁹⁴ Ululapi lwa Moto, akabalilo kako ikika kila—kila lukwisa papo, ikyene kyali kyo—kila kyali kika iki Ilisyu lyalitendekisye ukuyoba.

⁹⁵ Kangi uswe tukuketa ikika ikya bumalikisyo. Ngimba isi syabwanaloli? [Ikilundilo kikuyoba, “Ameni”—Nsimbi.] Ikimanyilo ikya bumalikisyo! Ngimba balinga bikwitikisya

sisisyo, yoba ameni. [“Ameni.”] Polelo, Ilisyu litendekisye ukuyoba! Ilisyu litendekisye ukuyoba panongwa yakuti uswe tukuketa ikika. Imbanda ya Moto yali palapala ukuyoba ukuti Ilisyu lyalitendekisye ukuyoba!

⁹⁶ Kangi, ikyene kibagile ukuya kika ikya mu Lisimbo, kibagile ukuya kulisimikisigwa kwa mu Lisimbo kwa Lisyu ili lifingiligwe kulisiku lilalila. Lupelelesye bulebule ulubatiko lwa Kyala akabalilo kalikosa!

⁹⁷ Lilino pilikisya, uswe tuligomokela kunyuma pa kabalilo apa, akinogono akanandi. Ndwitikano Ulukulu, bo Ilibangeli likali likasimbigwa, itolo lyali fipapafiniengigwa ni fingi fimo, ilyene likabikigwe pamopene, bo mumo ubusimbe bwa Buku gwa Yesaya, ubusimbe bwa Buku gwa *Nongi—na—nongi*, abasololi. Lilino, linga umundu ikwisa na kandu kamo, ukuti umwene agogwile injosi, pamo ali nsololi, ikindu kya kwanda, abene bammwegelaga umwene ku tempeli, ku Yurimu Tumimu gwabo.

⁹⁸ Abalumbili apa, kangi mwe bingi mwe bakundwe kulikosa, mumenye ukuti Yurimu Tumimu ali fiki. Ikyene kyali—ikyene kyali sahaniyapakipambaga ya Aroni. Abene bayipayikaga pa mbanda mu tempeli. Kangi lilino ketesya, akabalilo kako umundu yula andege ukuyoba, kangi, linga filifyosa ifi umwene ayobile, linga fikali fya bwanaloli, Ulumuli lula lwimaga kisitakwenda; fyali fyaitolo. Loli ifi umwene ayobile, linga fyali fyabwanaloli, polelo akabugutila ka Imulimuli, ukufwana kipingafula, fyandaga ukumulika. Polelo kila kilinkukoleligwa Yurimu Tumimu. Abakundwe basimenye isyo. [Abakundwe bikuyoba, “Ameni.”] Naloli. Naloli, kila ali yo Yurimu Tumimu.

⁹⁹ Ikyene kyali kyo fiki? Ikika, palema nalinga kyalundumaga bulebule, ikika kibagile ukupigwa pamopene ni Lisyu. Ameni. Muketile, ikika kikwisa polelo Ilisyu. Apene pabagile ukuyapo ikyo, kisita iki Ilisyu litikukwitikisigwa. Isyo syo bwanaloli. Kali Ilisyu lyayobile siliku, kali syapilikigwaga ukuya syabwanaloli bulebule, linga Yurimu Tumimu yula alinkusita kufumusya ikyene, polelo ikyene kikali kya bwanaloli.

¹⁰⁰ Kangi ikika kya luko lulilosa iki kikubonesigwa umusyugu... Une mmenye Kyala abagile ukubomba ifindu ifi fikasimbigwa mwi Bangeli, loli, kuli une, uswe tuliko mu sala iyi uswe tubagile ukutetesya fiyo. U Yurimu Tumimu umusyugu yo Libangeli lya Kyala. Lila lya likubonesya isi sikubombigwaga umusyugu.

¹⁰¹ Akabalilo kako abene bikwinogona, “Uswe tukulondigwa ukuyenga ikibugutila ikinywamupo, uswe tukulondigwa ukubuka mu Kanseli ya Ekumeni, ikyo kyo kika kya bumobwene.” Kuli une, ikyene kyo kika kya ntatikakristi. Isyo syo sisyo Ilibangeli lyayobile isya isyo. Naloli. Ikyene

kikaya kika kya mu Lisimbo; itolo, pa lubafu ulungi, ugwa lwitiko alimanyaga yo njilanki ikyene kikubukako. U Yurimu Tumimu yo Lisyu lya Kyala; kangi isi Umwene ayobile sisakubombigwaga mmasiku ga bumalikisyo, isyo syo sisyo sibagile ukumulikaga. Kangi ikyo kika ikibibi.

¹⁰² Umundu ikuti, “Ena, une ndina Ph.D., LL.D., une mbikigwe ukuya *nongi—na—nongi*. Une ne Dokotala *Nongi—na—nongi*.” Ikyo kikaya kika kuli Bangeli umma. “Une nsimenye isya syene. Une ne nkulumba gwa *Nongi—na—nongi*. Une ne nnyambala gwa boma. Une ne- une ne ndindililakipanga. Une ne . . .” Une ndikupasya iki ugwe guli.

¹⁰³ Kilipo ikika kimokyene itolo iki uswe tukulondesya, kangi ikyene kyo Lisyu ilya Kyala ilisisimikisigwe, akabalilo kako ilyene yo ISI SYO IKUTI UNTWA. Ilyo lyo Lisyu lya kika, Ilisyu lya Kyala ikyakwanda. Akabalilo kako Yurimu Tumimu ayobege, abene bayobaga, “Isyo syo syabwanaloli.” Akabalilo kako Imulimuli sila simulikege, ikika kyayaga papo, Ilisyu lyayaga lyabwanaloli. Ketesya mumo- mumo abandu bakipelile kila ukuya kisita—mbombo umusyugu, ukwisila mu nyiho syabo!

¹⁰⁴ Yesu Kristi ayobile, mu bulagili Bwake ubwabumalikisyo ku kipanga Kyake, mwa Mariko 16, bo asyukile ku bafwe; Umwene alinkuyoba, “Bukaga umwe nkisu kyosa, nukufumusya Inongwa inunu ku kipeligwa kilikyosa. Uyu ikwitika kangi ikosigwa isakupokigwaga; umwene uyu atikwitika isakutagigwaga. Ifika ifi fisakukongaga abene aba bikwitika.” Linga isi sitikumulika pa Yurimu Tumimu ugwa bumi gwako, kokuti silipo simo sitamisye. “Ifika ifi fisakukongaga abene aba bikwitika: mu Ngamu Yangu bisakukagaga imisetano, bisakuyobaga ni ndimi imbya; linga bikupimba iliyoka, pamo ukunwa kamo akakufwa nako, akene kakabagila ukubafulasya abene; linga bikwala amaboko gabo pa babine, abene bisakubumbulukaga.” Kangi umundu gwa mahala ga bumanyili, ubwapamwanya ukukindilila, ikukana Ikindu kilakila; kibagile bulubule ukumulika pa Yurimu Tumimu gwa Kyala, papo Umwene ayobile, “Ifika ifi fisakukongaga aba bikwitika”? Ilisyu lya Kyala, mbutali Bwake bosa, lyabwanaloli.

¹⁰⁵ Polelo Yurimu Tumimu abagile ukumulika pamopene ni kika. Linga ikika kikukinda . . . Une ndikupasya isi umwene ikubomba, linga isyene sitikufwana, ukubomba ukufwana ni Lisyu lila, kokuti silipo simo sitamisye. Ukupasya umma isi umwene ikubomba, silipo simo sitamisye. Isyene sibagile ukwisa ku bwanaloli. Ngimba Yeso akatubulile uswe mwa Matai 24:24, “Imbepo ibili isi sisakuyaga kifuki fiyo mmasiku agabumalikisyo, nukuti iyene yibagile ukwisakusyoba na babo abasaligwa linga syali syakubombigwa”?

¹⁰⁶ Lilino fwala ikitili kyako ikyaminogono, fwala ifilwilabwite fyosa ifwa Kyala. Pilikisya pa kaminiti kamo itolo. Ketesya, uswe tukufimbilisigwa ukwisa mu njila yiyo Umwene atulagile ukuti tubombelege iyene. Injila yene iyi Kyala ayobile ukuti tubombelege isyene. Ifi Yeso ayobile ukuti sisakubonekaga, silasila syo sikubonekaga. Linga Umwene ayobile, “Ifika ifi . . .”

Abene bikuyoba, “Fila fyali itolo fya batumigwa.”

¹⁰⁷ “Nkisu kyosa, kangu kukipeligwa kilikyosa!” Ngimba isyo syabwanaloli? [Ikilundilo kikuyoba, “Ameni.”—Nsimbi.] Ngimba popoki apa Umwene ayobile, “kwene ku kubatumigwa”? “Buka umwe nkisu kyosa, nukufumusya Inongwa ku kipeligwa kilikyosa. Ifika ifi fisakukongaga, nkisu kyosa, kangu kupeligwa kilikyosa.”

¹⁰⁸ Unnyambala ikuyoba, “kunyuma *kula*,” umwene ikugela ukukilania Ikindu. Uyo akaya nsololi. Umwene yo nsololi gwa kibugutila, loli komma unsololi untumigwa na Kyala. Umwene pamo ikwimilila ikipanga kimo, pamo aminogono gamo, isukulu yimo, ubundu bumo.

¹⁰⁹ Loli une nguyoba isya Kyala ni Lisyu Lyake, Yurimu Tumimu ugwa Mmasimbo, ikika kya Mmasimbo, Ilisyu lya Mmasimbo kunyuma kwa kika.

¹¹⁰ Yona, unsololi yula, ali kika. Ikika kyake kyali kabalilo kako umwene aswege, iswi yinswege umwene panja pisilya, kila kyali kika. Abandu bala bali bapanja, balobaga iswi ukuya mbombo yabo. Polelo balinkumbona kyala—nswi ikufyuka, kyala uyu ugwa nyanja, nukwega unsololi nukunswa panja pisilya, ukuti abape indumi, popapo pisilya umwene alinkubuka. Ikika kyali palapala. Ketesya Ilisyu lyali, “Ilataga pamo fwaga!” Bo Kyala akali ukukikoma ikikolo kila, ukuswanyulania ikyene ntumbakasya nukumisya ikyene pasi pa nyanja, Umwene alinkutuma unsololi ni Lisyu Lyake. Umwene alinkupa ikika, ikika ikikindefipeligwa.

¹¹¹ Kumbukaga, ikika kila kikamalika mpaka numusyugu. Yeso ayobilepo isya ikyene. Umwene atile, “Mumo unsololi Yona ali ndwanda lwa nswi, ukukinda pamusi na pakilo patatu, mo mumo u Mwana gwa mundu abagile. Ingulilo inyonangi kangu iyabulogwe yikulondesya ikika. Kangu abene bikukyagaga ikyene, ikika ikya busyuke ku bafwe.” Linga uswe twalimo mu ngulilo inyonangi kangu iyabulogwe, ukwene go musyugu, mumo Yeso atigi fisakuyilaga. “Bo mumo syayilile mmasiku ga Sodomu, mo sisakuyilaga ntubalilo twakwisila u Mwana gwa mundu.” Polelo, uswe tuli mu ngulilo inyonangi kangu iyabulogwe, kangu abene bikukyagaga ikika kya Kristi unsyuke ku bafwe, uyu yo yuyo mmayolo, umusyugu na bwila. Yeso ayobile sisyo. Isyo syo bwanaloli.

112 Yona alinkwisa, umwene ali nsololi. Untwa alintumile umwene. Umwene agelile ukukilania ikylene, bo yu Mose.

113 Ugwe ukabagila ukukilania inongwa iyi. Abanyambala bingi bisakugela ukukupubisya ugwe, nukuyoba, “Ugweisa nkibugutila kyitu. Ugweisa nkibugutila kyitu.” Kikayapo ni kibugutila umma. Kyala yo mwene uyu ugwe uli pasi. Muketile? “Ugweisa ku myitu.”

114 Umwene alinkukilania nukubuka, ukwanda ukuya ku Tashishi. Kyala alinkumbika umwene mu swi, ukuntuma umwene kulakula kangi. Polelo umwene alinkwingila kula, kangi kila kyali kika. Kangi Ilisyu lya kika, lyali kokuti “Iataga pamo fwaga!” Abene bakongaga Ilisyu panongwa yakuti bakitikaga ikika, kangi abene balinkusita kulagala. Kangi yila yali yo njila yene iyi yalipo, panongwa yakuti abene bakitike ikika nu kupilika Ilisyu.

115 Iyo yo njila yene abannyamundu ba nfipanga aba muli siku ili bisakutoleligwaga ukubuka mu Bulongi, linga abene bikukitika ikika nukupilika Ilisyu lya Kyala.

Ilisyu lyali, “Iataga pamo fwaga.”

116 Nowa, unsololi, bo Kyala akonanga ikisu ikyapakwanda, Nowa ali nsololi. Unsololi ali kika. Fiki? Ubulongi bula bwali kifuki. Nowa ikuyenga ikika kyake ku bene, ingalaba iyi umwene alinkuyisosa; ukulumbilila Inongwa, Ilisyu lya Kyala lilinkuyoba, kangi ikisu kyalyonangike.

117 Yohani, unsololi, bo fyinga abamia bana fikindilepo kisita nsololi, akabalilo akatali ukukinda utubalilo tosa mumo Israli endaga kisita nsololi. Ngimba Kyala abombaga fiki? Nongwanki Umwene alinkumwitikisya pa fyinga abamia bana? Umwene alondaga unsololi ukuya- ukuya nkindebosa fiyo ku bandu, ukuti abandu bapilikisye nukuti babagile ukutega imbulukutu kuli isi unnyambala uyu ikuyobaga. Umwene asololigwe ukuti ikwisaga. Abene balinkuyoba, mwa Malaki 3, “Keta, Une ngutuma untumigwa Gwangu pa Kyeni kyangu, ukutendekeya injila.” Kangi abene bakali nayo unsololi ukukinda ifyinga abamia bana, polelo alinkwisa unsololi yula, Yohani, asokwike. Ubusokoke bwake kyali kika, ikika (fiki) ukuti ukwisa kwa Mesiya kwali kifuki. Umwene akwabaga ubutegambulukutu kuli Israli.

118 Umwe mumenye, isyene sifingigwe ukwisa kangi mu lisiku ilyabumalikisyo, isyo syabwanaloli, ukubungania abandu kangi kangi nukukwaba ubutegambulukutu bwabo, indumbula syabo, ukugomokela ku bisabo, ku bwandilo. Ukwega fyosa ifimanyisyo ifi ni findu ifingi, nukufipyagila ifyene, nukugomokela kuli ifi Ilibangeli lyayobile, “ukugomokela ku Lwitiko lwa ba tata.” Ukusisimikisya, Kyala afingile ukubomba.

119 Ketesya lilino, ubusokoke bwake bwali kika ukuti Mesiya ali kifuki, ifyinja abamia bana. Polelo ngimba abene balimmwambilile umwene? Abene balinkusita ukumwitika umwene. Naloliloli, abene balinkusita. Abene bakalinafyo ni mbombo ifyene, panongwa yakuti ubulumbilili bwake bwakindene. Abene bakalitike isi umwene ayobaga. Loli, umwene ali kika, kabuno abandu bamenye ukuti umwene ali nsololi. Abene bamenye ikindu kimo kyalipipi ukuboneka. Muketile?

120 Akabalilo kalikosa, bo fikali nukubombigwa. Lilino uswe tukilenie amani mabili pamo matatu apa, amaminiti manandi aga gakindilepo, aga basololi abakindanekindane. Ukubabonesya umwe itolo, ukuti mupilikisye. Bo fikali fikabombigwa na fimo, Kyala ikwisa nu nsololi, ukusisimikisya Ilisyu Lyake. Kangi ukwisa kwa nsololi kula kyo kika.

121 Lilino, Yohani ali kika, panongwa yakuti umwene ali nsololi, ukuti Mesiya ali kifuki. Lilino uswe tukummwaga Yohani, ikika ikya—ikya...ikya kwisa kwa Yeso. Uswe tukusimanya isyene ukuti akabalilo kako Kyala ikuyoba nukuyoba ifindu ifi, ifyene fibagile ukubombigwa. Umwe mukwitika sisizi? [Ikilundilo kikuyoba, “Ameni.”—Nsimbi.] Lilino, ikika kya bwitendekesye, Yohani yo ali. Umwene ayaga kika kya bwitendekesye. Ngimba umwe mukwitikisya ukuti umwene ali kika kya bwitendekesye? [“Ameni.”] Ena, polelo, linga umwene isaga akabalilo kalakala, nkika kya bwitendekesye, umwene ikwisa kangi nkika kya bwitendekesye.

122 Ketesya indumi yake yali, kangi nubupeligwe bwake bwali, katikati mumo imbepo yake apakigwe nayo. Umwene ali yo Eliya. Yeso ayobile, “Fiki abasimbi bikuti Eliya abagile ukutala ukwisa?”

123 Umwene alinkuti, “Umwene isile iyolo, kangi umwe mubombile kumwene sisyo syabatikigwe. Muketile? Mo mumo yope u Mwana gwa mundu abagile ukukubilwa pasi pa maboko gabo, panongwa yakuti Iisimbo lyosa libagile ukufwanisigwa.”

124 Nketesya Yohani, keta isi Yohani alinkubomba. Yohani ali nnyambala unkinde, alinkufuma nakumo; bo mumo Eliya. Bosa babili bali bagana matengele. Kangi, kumbukaga, balinkwega ulukemelo pa bakikulu abapaka—langi ku maso, abakikulu abahuni. Kangi ubupeligwe bwabo bwali bumobwene; katikati itolo nu bwa Eliya, bo mumo Yohani. Kangi bosa babili begaga injila iyi unnine egaga, palikimo nu nnine.

125 Loli Yohani yo uyu alinkufumusya nukumbonesya u Mesiya. Ketesya, umwene alinkumbonesya Mesiya. Ukukemela abakikulu abahuni!

¹²⁶ Keta umusyugu, aba tukubakolela ukuya basololi ba fipanga umusyugu, nukwikolela bene “banya Kyala”? Bamo mwa basololi ba Ahabu abalilino aba Yezebeli nu tukope twabo utupakigwe—langi, nywili—mbimba, bafwala—ibundu aba bikubalongosya abene kuko abene bikulonda, polelo nukwikolela bene ukuya ba dokotala, kangi ni fingi, “ba Libangeli”? Sibagile ukuya bunobuno bulebule? Abene bo ba Ahabu, ena, ifimanyisyo fya fibugutila fyabo, bikutila ukusokamo mfyene, bikutila ukuti abene bikubasopaga panja pa kipanga kyabo, pamo akandukamo.

¹²⁷ Ndibabula une umwe, iyene yifwene isala papo Kyala bwila ikufyusya akandukamo pa buyo, ukukemela ikyene. Umwene abombile sisyo ntubalilo twa Ahabu. Umwene abombile isi mmasiku ga Yohani. Umwene afigile ukubomba sisisi kangi mmasiku ga bumalikisyo, kangi Umwene ikubombaga sisisi! Iyene yo sala papo uswe twafingiligwe isya sisisi, akabalilo kako uswe tukuketaga Malaki 4 ikufwanikisigwa, katikati sisyo Umwene ayobile; ikika kwa bulongi ubu bukwise, u moto umokye ugu gusakonanga ubusitalwitiko bosa, kangi abikemo bisakwendaga pa lyoto lya babibi. Isyene sifingigwe. Isyene sisololigwe. Isye syo ISI SYO IKUTI UNTWA. Isyene sibagile ukuyako. Ngimba Ilisyu Lyake lisakubombaga findu fiki, akabalilo kako unnyambala uyu ikwisapo? Lisakusetulaga Ilisyu lya Yeso Kristi ilifingigwe. Ifyo katikati fyene ifi ikindu iki kibagile ukubomba, panongwa yakuti Ilibangeli lyayobile, mu Bahiburi 13:8, “Umwene yo yuyo mmayolo, umusyugu, na bwila.” Momumo.

¹²⁸ Umwene kangi ayobile, mwa Luka 17:30, “Mbufwane mumo mmasiku ga Sodomu, mo mumo sisakuyilaga mbwisile bwa Mwana gwa mundu, akabalilo kako u Mwana gwa mundu isakusetuligwaga.” U Mwana gwa mundu asololigwe ukwisakusetuligwa. Polelo lo luko lwa busetuli luki ulwene lusakuyaga? Ubwene busakuyaga busetuli bwa bumi Bwake, ukufuma papo bukomeleligwe bo fikindile ifyinja abamia kalongo na fihano na fina, kangi asyusigwe ku bafwe kangi ali nu bumi na nuswe. Umwene isakusetuligwa! Panongwa yakuti, katikati filafila abene babombile ku Sodomu, fibagile ukugomokela kangi. Ugwe ubagile ukusanusya ikyene mulimosa mumo ugwe kulondela, loli ikyene kili papo. Ikyene fundo ndupu, ikyene kikwisanusya kyene. Ilisyu litikulonda ukusanusya kulikosa papo Ilyene likubomba sisyo Lyene. Ukusetula Kristi ndufingo lwa ngulilo iyi, ifyo fyo katikati fisakwisaga ngapo.

¹²⁹ Pauli, umwene ali ni kika. Uswe tuli nketa umwene. Ngimba umwe mukwitika ukuti Pauli ali nsololi? Umwene naloliloli ali. Lilino ketesya. Pauli alinkwisapo pa buyo, kangi nukuketa ikika. Lo luko lwa kika luki ulu umwene aluketile? Ululapi lwa Moto, pa nsebo gwake ugwakubuka ku Damaska,

pakuya nJuda. Yeso bo afwile, akomeligwe, asyukile, afyukile Mmwanya, polelo Pauli ali ba nsebo gwake ugwa ku Damaska akabalilo kako Ulumuli ulukulumba lulinkundupulila umwene pasi. Polelo umwene alinkulila, “Gwe Ntwa, Yogwe ani Ugwe?”

¹³⁰ Umwene alinkuyoba, “Yone Yeso.” Polelo umwene alinkubuligwa ukuti akoleligwe ukuya ndeko insaligwa, indeko insaligwa.

¹³¹ Lilino ketesya, Pauli ali nakaki, aka bosa bakali nako? Umwene ali nu bwisusye bwa busetuli bwa Lisyu Iya Kyala, panongwa yakuti ali yo Pauli uyu asyagenie ukuti Yeso ugwa Ndwitikano Ulupya ali yo Yehova ugwa Ndukulu. Aleluya! Une mbagile ukuyobapo simo apa. Umwene ali nu busetuli bwa Ikyene. Umwene alinkusimba Ikyene nu kukisetula Ikyene, panongwa yakuti Kyala alitikisye Ikyene ukuti kyongeligwege ku Libangeli. Kangi Ilisyu likwisila mwene mu Libangeli, ukwisila mu nsololi. Polelo Kyala alinkusetula kwa Pauli, popapo umwene alinkusimba abakalata, abaputiligwe, polelo Kyala alinkubabika abene mu Libangeli. Oko mwe! Ukusetula ukuti Umwene yo Kristi ugwa Ndwitikano Ulukulu, panongwa yakuti umwene alyagene Nagwe.

¹³² Umwene alinkusita nukupilikisya mumo Ululapi Iwa Moto lula Iwayilile. Lula Iwali lo lulo ulu Iwalongwisye abandu abamiabo ukufuma ku Igupti. Yila yali yo yiyo iyi yali na Bahiburi mu ngulilo syosa. Kangi, apa alipo Umwene, umwene alimbwene Umwene. Umwene alinkuti, “Gwe Ntwa, fyo fiki ifi Ugwe kulonda na Une?”

Umwene alinkuti, “Yone Yeso.”

¹³³ Umwene alimbwene ukuti Uyu yo alongolile abandu bake, ukuti amenye utubalilo tosa, uyu Mose alyagene nayo, u “YONE,” njapobwila, yuyo mmayolo, umusyugu, na bwila, uyu abonekile mu mbili. Ubwene bwali busetuli bwake. Umwene alinakyo Ikyene pamwanya ukukinda bosa abene. Umwene ali . . . kangi umwene alinakyo Ikyene ikikulumba fiyo mpaka . . . ukupagula penepapo umwene ifyusyaga pamwanya pa bwisule bwa busetuli ubu bwapegigwe ku mwene. Oko, mwe!

¹³⁴ Ngimba abombile fiki umwene? Ubusetuli bwake bulinkuya busololi bwa musyugu. Ilyene Iyali Lisyu likusoka, ilisimbigwe mu Libangeli, ukuti lisisimikisigwe umusyugu kangi. Aleluya! Ilyene Iyo Lisyu likusisimikisigwa kangi, isi Umwene asimbile, panongwa yakuti umwene ali nsololi gwa Kyala, ikusetula. Ikika kyayobaga isya kindukimo.

¹³⁵ Kangi uswe tukuketa lilino ukuti, Yeso, akabalilo kako Umwene abonekelege pa buyo, ketesya, Umwene ali Lisyu ilisololigwe. Umwene alinabo ubutumigwe ubwakufwanisya. Ngimba umwe mukusitika isi? [Ikilundilo kikyuyoba, “Ameni.”—Nsimbi.] Naloli, Umwene alinabo ubutumigwe,

ketesya, ubwakufwanikisigwa, isi syasimbigwe isya Umwene. Nayobile sisisyu, ubusiku bumo mumo une nayobile, kwa Kileopa na bene, “Oko mwemitoyofu, na mwebakololofu indumbula ukwitika Ilisyu lya Kyala. Ngimba mukamanya ukuti Kristi abagile ukukubilwa mu findu fififi? Ngimba abasololi bosa bakayobile isyakufwana nukuti Umwene abagile ukubomba sisisi, ukufuma apo ingilege ndwimiko Lwake?” Umwene abagile ukufwanisya kalikosa aka Umwene isile. Umwene isile ukubumbulusya, ukuti isyene sifwanikisigwe. Umwene alinkubomba *isi*, ukuti isyene sifwanikisigwe. Filifyosa ifi abombile fyali fyakuti fifwanikisigwe, panongwa yakuti Umwene abagile ukuya Lisyu lya Lisimbo lila. Loli bo akali nukubomba iki, Umwene alinkusoka nubutumigwe bwa kubumbulusya, ukubumbulusya ababine. Aligwesa alinkulonda ukuketa ikika kila. Naloliloli, abene bitikisyaga ububumbulusyo, loli Ilisyu lilinkusanusya ikyene.

Ilisiku limo, akabalilo kako Umwene ayobege, “Une na Tata tuli yumo.”

¹³⁶ Sila, sila syali nywamu fiyo ku bene. “Ugwe kwibika Gwimwene ukuya Kyala, loli uli mundu.” Akabalilo kako iki—ikika, abene balinkukitika ikyene, loli akabalilo kako abene bapilikege Ilisyu kunyuma kwa ikyene, ubutumigwe ubu bwakongaga ikika kila, abene balinkusita ukukyega ikyene. Akabalilo kalakala ulutamyu lulinkwingilapo.

¹³⁷ Kumbukaga, Umwene asalile kalongo na babili. Umwene alinkuyoba, Umwene “abasalile abene bo ulwalo lwa kisu lukaligwa.” Umwene alinkuyoba, “Une nsalile kalongo na babili, kangi yumoywene mwa bene yo setano.” Pauli alinkufimbilisigwa ukwega ubuyo bula, ukuya nsaligwa.

¹³⁸ Kangi ketesya, kangi akabalilo kako Umwene abombege, ilisiku limo alinkwanda ukuyoba ku bandu, polelo Umwene alinkuyoba, “Pene papo ugwe kulya umbili ugwa Mwana gwa mundu, nukunwa Ililopa lyake, bukayapo umma Ubumi.” Ngimba aba dokotala ngali bikuyoba fiki isya silasila? Lilino, Umwene akalingeniemo kyene siku. Umwene akayobilemo siku silisyosa . . .

¹³⁹ Umwene alisile itolo ku babaligwa. Abene aba Umwene abamanyigwangani, Umwene alisile. Umwene, Umwene alinkuyoba, “Nayumo umundu abagile ukwisa ku Myangu penepapo Tata Gwangu ikunkwaba umwene. Kangi bosa aba Tata ambele Une, abene bisakusipilikisyaga Ikyene, abene bikwisaga. Muketile? Muketile, abene bikwisaga. Abene bikupilikisyaga Ikyene, uyu Tata ambele Une, babo ingamu syabo sili mwa Buku gwa Bumi.” Umwene alisile ukubatabula abene.

140 Lilino uswe tukuketesya ukuti, mula—mula mu sala ingulumba yila, Umwene alinkuyoba, “Pene papo linga ugwe kulya umbili gwa Mwana gwa mundu, ukunwa Ililopa Lyake.”

141 Ngimba umwe mubagile ukwinogonela isi abandu binogonaga? “Ngimba Unnyambala yula asyutilemo untu Gwake? Ngimba Umwene ikulonda uswe twesa tusanuke tuye balyabandu? Kangi lilino lumo Umwene ikusokaga nukubuka pabuyobumo nu kwigoga Mwene, polelo uswe ikutufimbilisa ukulya umbili Gwake nukunwa Ililopa Lyake?” Muketile, abene bakapilikisyemo siku ikyene.

142 Umwene alinkumbula Nikodemu, alinkuyoba, “Linga Une ngubabula umwe ifindu ifya nkisu, kangi mutikupilisa ikyene, po ngimba mukupilikisyaga bulebule ifindu ifya Kumwanya, linga Une ngubabulaga umwe.” Muketile? Polelo, uswe tukwaga ukuti abene bakapilikisye ikyene. Polelo, ikilundilo kilinkubalanila nukubopa.

143 Polelo akabalilo kalakala Umwene alinkuyoba, kangi, “Linga umwe mukumbona u Mwana gwa mundu ikufyukila mmwanya kuko Umwene afumile.”

144 Polelo abatumigwa malongo mahano na mabili bala, ulukomano losa, balinkuyoba, “Ngimba fiki fintamisye Unnyambala yuyuyu? U Mwana gwa mundu ukufyuka mmwanya? Kangi apa uswe tukulya Nagwe, ukugona Nagwe, ukuloba iswi Nagwe, tukuya mfyamba Nagwe, twalambalele ndulanga Nagwe, tusingutile mwisilya mwa fisoko Nagwe, kangi polelo nukufyuka mmwanya; tuketile akatala aka Umwene asubisiligwaga ngamo, tuyobile nunna Gwake, tummenye Yosefu, umwene abagile ukuya tata Gwake. Uswe tumenye ifindu fyosa ifi. Kangi polelo Umwene ayobile, ‘U Mwana gwa mundu ikufyuka mmwanya kuko Umwene afumile.’ Oko, sila sibagile ukuya bubo bulebule?” Muketile? Loli Umwene ali Lisyu. Abene balinkutoligwa ukuketa ukuti Umwene ali Lisyu.

145 Mumo une ndikwandisyamo ilisiku limo, limo mwa Masimbo amakinde fiyo, ukuti akabalilo kako Yeso, bo ani fyinja kalongo na fibili, akabalilo kako abene bandekege Umwene ku Kyaka kya Pentekosti, alinkuyonga amasiku matatu polelo balinkusita ukummwaga Umwene. Abene bikugomokela kunyuma. Maria abikile ubuketi kilakila, ukuti “u Mbepo Mwikemo alinkupilile” umwene nukutwala u Mwana yula. Loli akabalilo kako amwagege Umwene mu tempeli, ikutatikana na bandagilo bala, ngimba umwene alinkuyoba siliku? Umwene alinkuti, “Uguso na nine tukulondile Ugwe na masosi.” Umwene abombile fiki? Umwene alinkutaga ubuketi bwake bwene, ukunkolela Yosefu ukuya tata Gwake. Lilino, linga umwene yo mama gwa Kyala, ngimba bulebule isya sisisi? Muketile?

146 Kumbukilaga, Ilisyu bwila lyalufundo. Yula Undumyana unini ugwa fyinja kalongo—nafibili—mbukulu, nilisiku na limo

mu sukulu, mumo uswe tumanyile, Mwana itolo. Umwene akamenye siku ukuti Umwene ayobile ikyene, lumo, loli keta isi Umwene ayobile, “Ngimba umwe mukamanya ukuti Une mbagile ukuya pa mbombo ya Tata Gwangu?” [Ubuyo ubusitakandu pa tepi—Nsimbi.]

¹⁴⁷ Kangi Umwene yo Lisyu umusyugu! Umwene yo yuyo mmayolo, umusyugu, kangi bwilanabwila. “Mukamanya umwe umma?” Linga ali pa mbombo ya Yosefu, angali Umwene ikubomba imbombo ya nsongolamipiki. Loli Umwene ali pa mbombo ya Tata, imbombo ya Tata gwa Kumwanya. Umwene alikubutali kula ikubongotola ifibugutula fila ifi abene balinafyo kulakula, kangi na bosa aba basofaniaga ikyene. Umwene aswanyulaniaga ikyene ntumbakaswa. Popapo abene balinkuswiga, Undumiana unnini bo yulayula, yo amenye silasila. Umwene ali yo Kyala ukuyoba ikwendela mu Mwene, panongwa yakuti Umwene ali Lisyu lya lisiku lilalila. Ketesya mumo kiylile ubupelelesye kilakila. Kristi yo yuyo mmayolo, umusyugu na bwilanabwila.

¹⁴⁸ Ubusetuli bwake, uswe tukwaga, bo bulabula. Umwene—Umwene alinkwanda ukubumbulusya, polelo, akabalilo kako Umwene abombege, fyosa fyali kanunu. Loli polelo akabalilo kako Umwene andaga, iliyene lyo Lisyu, andaga ukuyoba, “Pene papo ugwe kulya umbili gwa Mwana gwa mundu.”

¹⁴⁹ Ena, abene, ulukomano, lulinkusata ukumbopa. “Oku, umwinitu yula, uswe tutikulonda ukumpilika umwene kangi umma. Umwinitu yula asyutilemo muntu Mwake.”

¹⁵⁰ Abene balinkwibwa syosa isi Umwene abombile, ukubonekela. Abene bakabalile Ilibangeli umma, ukuti bakete isala iyi abene balimo. Naloli, Umwene ali Mundu ugwakuswigisya. Kyala ikubomba isyene mu njila yilayila. Abene bikuyoba ifindu ifiswigisye.

¹⁵¹ Fiki alinkupika—fiki alinkupika Mikaya ukwitikisania na bosa abasololi ba ki Israeli bala kulakula, pa kyeni kya Yehosafati na bala? Muketile? Fiki alinkupika? Umwene alinalyo Ilisyu lya Ntwa, umwene abagile ukuyoba. Umwene alinkuyoba, “Une nguyoba syene sisyo Kyala ayobile.” Kangi abene bali nu laligilo lwa Masimbo ulwakubonesya ukuti abene bali batalusye, loli komma a Masimbo gosa. Yeso alinkuyoba, “Ifyene fyope fisimbigwe.” Muketile? Abene balinkusita kupilikisya.

¹⁵² Lilino ketesya papo tukwigala lilino. Uswe tu—uswe tutagile isala. Ena, une nsobile une negile isala indali fiyo, polelo une mbopele mbibimbibi lilino ku lukindi lwa lwiputo. Amasyo manandi itolo aga une ngulonda ukuyoba apa.

¹⁵³ Ketesya, unsololi ikwisa, kangi akabalilo kako umwene ikubomba sisyo, isyene sikubonesya ikika, polelo lilipo Ilisyu nkika kila, iki kikuyoba, Ilisyu ili likuyoba, Ilisyu lya Mmasimbo ili libagile ukufwana ni Libangeli, likuketana ni

Lisyu lya sala yilayila. Isyene sikuya bwila injila yilayila, isyene sikuyaga bwila mu njila yilayila, panongwa yakuti Kyala akabagila ukwanduka.

¹⁵⁴ Lilino ketesya Ubutumigwe bwa Yeso ubwakwanda, oko, abene bosa, aligwesa, alinkundonda Umwene nkipanga kyabo, “Oko, mwe, Umwene yo Mwinitu nkulumba!” Naloli, Umwene alinkubuka mmasunagogi gosa, ukubala ifipapafiniengigwa nu kwikala pasi. Aligwesa, “Rabi unkeke!”

¹⁵⁵ Loli ilisiku limo Umwene alinkwanda ukuyoba ku bene munjila innine, Ilisyu ilya kika likwanda ukuyoba. Polelo akabalilo kako Ilisyu lya kika likwanda ukuyoba, nayumo alikundonda Umwene. Yumoywene mwa bene alinkuyoba, “Unnyambala uyu asyutilemo. Ubwene bulyabandu, ikugela ukubika ubulyabandu mwa twesa uswe.” Muketile? Umwene alinkusita kulingania ikyene. Ukubaleka abene babukege.

¹⁵⁶ Uyungi ikwisa apo, uswe tukwaga ukuti bala malongo mahano na mabili, ulukomano lwa balumbilili aba Umwene alinabo na yu Mwene, akabalilo kako abene bisege, “Ena, abagile bulebule Unnyambala yuyuyu ukufyuka mmwanya? Bulebule? Umwene Ywani ngimba? Panongwa yafiki, apa Umwene ikwibika Mwene ukuya mfwana na Kyala. Ukuyoba kula kukafu loli.” Polelo abene balinkusokapo ukumbopa Umwene.

¹⁵⁷ Polelo Umwene alinkusanukila ku bafundigwa, kangi Umwene alinkuyoba, “Umwe ngimba mukulonda ukubuka, numwe?” Muketile? Abene balinkutoligwa ukubuka. Abene baketile ikindikimo. Abene bagamenye a Masimbo kangi bamenye ukuti kila kyali kyo kiko. Abene bakabagile ukulingania isi Umwene ayobaga, loli abene balinkwitika isyene munjila yiliyosa. Abene bakalalusyaga namalalusyo nagamo; isi sikabatamiaga abene. Abene balinkwitika panongwa yakuti ikyene kyali busisimikisye bwa Masimbo. “Ngimba umwe mukwitika Sisiso.”

¹⁵⁸ Peteri alinkuyoba, “Gwe Ntwa, angali tukubuka uswe kugu? Ugwe gwemwene gwe gulinago Amasyu ga Bumi bwa Bwilanabwila.” Abene bakibwene ikyene. Abene bakimenye kilakila, Umwene, Uyu Umwene—Uyu Umwene ali, kangi fila fyo Umwene abagile ukubomba. “Kali yo njilanki, uswe tukabagila ukukilingania ikyene.” Muketile, abene basunguligwa ku Bumi, bo ulwalo lwa kisu kyosa lukaligwa. Akabalilo kako Ulumuli lula lulinkukilupula ikyene, abene balinkukimanya ikyene. Kakalipo nakamo akakubatatula abene ukufuma ku kyene, munjila yiliyosa. Syabonekaga ukuti aba Farisai balimwigalilile mumo Umwene, ulubafu lumo nu lungi, isi silinkusita ukubatamia abafundigwa bala. Abene balinkubuka nubutalule kuko, munjila yiliyosa, panongwa yakuti abene balitike ikyene. Ilisyu Lyake lilinkuyoba akabalilo kako.

¹⁵⁹ Lilino une mbagile ukuyoba isi. Ilisyu Lyake lisakuyoba ilisiku limo, ikika kikwisaga, polelo Ikyene kisakubombaga siliku? Ikika kya mu Laodikiya kibagile ukuya mumo kyayilile akabalilo kala. Lisakuyapo Ilisyu ilyakuyoba kwa uswe mu lisiku ilyabumalikisyo. Kumbukaga, ikika kya Laodikiya! Yeso yo yuyo mmayolo, umusyugu na bwila; kangi bo Umwene abikigwe panja pa kipanga kulakula. Mu ngulilo ya Laodikiya, uswe tukwaga, Umwene ikubikigwa panja kangi, pa panja.

¹⁶⁰ Keta, Ilisyu, “Linga umundu aligwesa isakupilikisania, linga aligwesa isakunyitikisyaga Une mumo, Une ngwisaga nukulya ifindu na bene, kangi abene na Nine. Une ngwisaga mumo kangi—kangi Une ngwisa—Une ngwisa kuyaga mu bene.” Imile panja pa buyo kya ngulilo ya kipanga, ikukung’usya, ikugela ukwingila mumo. [Nkundwe Branhamu ikukung’usya kahano na kabili pakigemo—Nsimbi.] “Linga umundu aligwesa isakwigula ikifigo kangi nukupilikisania itolo na Nine panandi itolo, Une ngwingilaga nukulya ifindu palikimo na bene. Une ngwimanyisyaga Nimwene ku bene. Linga itolo une mbagile ukwingila, mumo Une nabombile pa nsebo ugwakubuka ku Emausi ubusiku bula mu Emausi. Linga itolo mbagile ukwingila, Une ngwisakwimanyisya Nimwene ku bene.” Lilino, Ilibangeli lyayobile ukuti yila yo njila isyene sikuyilaga, kangi yo njila iyi isyene siyilile.

¹⁶¹ Kristi, “Ngulyaga, ngwisetula Nimwene ku bene, Une ngusetulaga ukuti Une yone yulayula mmayolo, umusyugu, kangi bwila. U Mwana gwa mundu isakusetuligwaga mu lisiku lilalila, akabalilo kako ubu—kipanga na filifyosa fikuyaga Sodomu nifyakufwana na filafila. Une nsanguyaga panja, loli Une ngwisakukung’usyaga, ukugela ukwingila.”

¹⁶² Lilino, kabilikangi, linga umwe mbagile ukwitika ubu—ubu bonekelo ubwabwanaloli ubwa sala iyi iyi uswe tulimo! Une ndisakuya na kabalilo akakwendamo mosa mu sisisi. Loli linga mukabagila ukusipilikisya isyene, nukuketa lilino, ububonekelo ubwabwanaloli; Kyala yula ikubonesya ikika, kangi ikika kili ni Lisyu lya Mmasimbo. Umwe mukupilikisya ngimba? [Ikilundilo kikuyoba, “Ameni.”—Nsimbi.]

Uswe twipute.

¹⁶³ GweNtwa Yeso, ilisyu itolo ukufuma kwa Ugwe lilino, ilya busisimikisye, ukuti isi syabwanaloli. Lilino, Tata Gwakumwanya, uswe tusyagenie ukuti ubumalikisyo bwitu bo buki linga twagigwe ukuya baketi ababutungulu aba Ugwe. Ngimba une ngubukaga kugu, GweNtwa, sikubonekaga syafiki kumyangu une? Kokugu kuko ubumalikisyo bwangu bukuyaga, linga une nguyaga mketi ugwabutungulu, pamo njengile inyumba yangu pa miyibi pamo pamisanga imititibile? Kyala, ututule uswe, abitiki benenafyo, linga uswe tubagile ukwima twibene, ukwima pa Lisyu. Uswe tukuketa ikika

Kyako, GweNtwa. Uswe tukuketa ukuti kimo kili kifuki ukuboneka. Uswe tumenye ukuti isala yabumalilo yili papapa. Uswe tumenye isyene sifingigwe kuli uswe, lilino uswe tungatoligwaga ukukibona ikyene. Isaga, Ntwa Yeso. Ugwe uli yuyo. Ugwe yogwe Yeso ubusiku ubu. Akabalilo kako Ugwe ubagile ukumwega umunduyumo ukukwingisya itolo Ugwe, ukuti Ugwe ubagile ukwingila mumo, polelo Ugwe kwisakwimanyisya Gwimwene ku bene. Tupaga ikyene, une ngusuma ubusiku ubu, ukwisila mu Ngamu ya Yeso. Ameni.

¹⁶⁴ Une ndagile akabalilo panandi itolo, mwebinangu. Une ngwegaga ama miniti kalongo pamo kalongo na mahano, aga tulinago. Une nguyapakukolelaga lumo, ulukindi lwa lwiputo. Une ngaketisyepo ikiketelasala kyangu.

¹⁶⁵ Une ndilinayo i wochi iyi nakabile ku Switzerland, yapegigwe ku myangu. Une nguyiniongotola iyene polelo iyene ikwimba belu, loli belu ali... Une ngayanayo iyene akabalilo aka. Une nibibwe ukuyitwala iyene. Lilino, iyene yikunsofania une utubalilo tumo. Une njobile akabalilo katali fiyo. Munhobokele une. Une lumo ngwisa ukubikilapo, pamo kilabo pakilo.

¹⁶⁶ Amakadi ga lwiputo, fyo fiki fila ngimba, yali mbalilonki yila ngimba? Go makadi ga lwiputo maki aga umwene apele? Aa? E, ukufuma yimoyene mpaka mia yumo? Ngimba uswe twakolile ukufuma poki akabalilo kapabutasi, alipo uyu abagile ukukumbuka? Yimoyene, ukwandila yimoyene, polelo mpaka malongo mahano; pamo malongo mabili na mahano pamo pabuyubumo, pali pa malongo mahano akabalilo kala. Tulikolelaga uswe ukufuma pa malongo mahano na mabili ukongelelapo mahano kokuti, ubusiku ubu. Uswe twakolile ukufuma pa yimoyene, malongo mabili na mahano lilino tulikolelaga uswe ukufuma pa malongo mahano na mabili ukongelelapo mahano.

¹⁶⁷ E, malongo mahano na mabili ukongelelapo mahano, ywani ali ni kadi ya lwiputo yiyiyi, fyusya ikiboko kyako. Kadi ya lwiputo E, malongo mahano na mabili ukongelelapo mahano, fyusya ikiboko kyako. Ketesya ukusyungutila pa makadi ginu. Umwe mukusanusya ukuti iliyene likayapo? Kokuti twande ukufuma pabungi... Oko, une nsobile. Fyosa filikanunu, E, malongo mahano na mabili ukongelelapo mahano, nkikulu. Fyosa fili kanunu. Ugweisa kuno, nkikulu, papapa, malongo mahano na mabili ukongelelapo mahano. Malongo mahano na mabili ukongelelapo mahano na limolyene, malongo mahano na mabili ukongelelapo mahano na mabili, malongo mahano na mabili ukongelelapo mahano na matatu, malongo mahano na mabili ukongelelapo mahano na mana, malongo mahano na matatu, baleka abo bahano bime. Yumo, babili, batatu, bana, uswe tukayanayo umundu yumoywene. Yumo, babili,

batatu, bana, *apa* alipo bahano. Fyosa fili kanunu. Fyosa fili kanunu. Malongo mahano na matatu mpaka malongo mahano na matatu ukongelelapo mahano, ima, mu E, malongo mahano na matatu mpaka malongo mahano na matatu ukongelelapo mahano.

¹⁶⁸ Lilino kumbukaga, aligwesa gwa umwe na makadi gago ikukoleligwaga. Umwe itolo mungapasyaga. Uswe tukulyagaga iliyene. Malongo mahano na matatu mpaka malongo mahano na matatu ukongelelapo mahano, fosa fili kanunu. Malongo mahano na matatu ukongelelapo mahano mpaka malongo mahano na mana. Babili, batatu, bana, bahano. E, malongo mahano na matatu ukongelelapo mahano mpaka malongo mahano na mana. Malongo mahano na matatu ukongelelapo mahano, malongo mahano na matatu ukongelelapo mahano na yimoyene, malongo mahano na matatu ukongelelapo mahano na mabili, malongo mahano na matatu ukongelelapo mahano na matatu, malongo mahano na matatu ukongelelapo mahano na mana, malongo mahano na mana. Malongo mahano na mana mpaka mia yumoywene, mu E, abene bali imilila. Isaga ku lubafu *ulu*.

¹⁶⁹ Nkundwe Roy, ndula une ukubala abene, keta linga abene balipo, mu miniti limo itolo, akabalilo kako une ngu. . .

¹⁷⁰ Lilino keta, mwe bamo apa mukaya nago a makadi ga lwiputo, loli umwe muli babine. Umwe mukulonda amaka ga bubumbulusyo aga Kyala, ulusayo lwa bubumbulusyo lwa Kyala. Linga isi mo siyilile, fyusya ikiboko kyako mmwanya, yoba, “Une mmenye Kyala abagile ukumbumbulusya une.”

¹⁷¹ Popapo, linga ubagile, ikila kulakula, Nkundwe Roy, kangi ntula umwene mbibimbibi fiyo, linga mubagile, panongwa yakuti uswe akabalilo kakindile. Ikilila kuko nukubatula abene, linga ugwe ubagile, mbibimbibi fiyo. Kangi. . .

¹⁷² [Unkundwe yumo ikuyoba kwa Nkundwe Branhamu, “Uyege nnunu ukuyobela ikyene mu ki Spanishi.”—Nsimbi.] Ena. Umwene ikulonda ukuyobela ikyene nki Spanishi. [yumo ikuyobela nki Spanishi, “Del número noventa a cien, noventauno, noventaidos, noventaits, noventaicuatro, noventaicinco, noventaiseis, hasta cien.”] Ena, umwene ayobile kilakila, muketile, apa ikwisa yumo uyu angali akisa umma. Muketile?

¹⁷³ Umwe mubagile ukuswiga mfisu ifyakwisilya kya nyanja, pamo ukufwana akabalilo kamo mu Afrika. Une nali nabo abasanusi kalongo na bahano bimile papo, pa nkyeni pa bandu ukufwana ma elifu abamia babili. Popapo une linga njobile, “Yeso Kristi, u Mwana gwa Kyala,” polelo agene galinkubuka ulukindi *ulu* kangi mpaka ku lukindi *lula* ku luko lwabandu lulilosa. Kangi polelo ugwe gwagomokelaga kunyuma nukuti gwabagile ukwinogona ukuti ugwe gwayobaga siliku. Kangi

itolo mbukindanekindane... Oko, mwe. Loli une ngetile abenekisu abafwala—mabulangeti ma elifu malongo matatu bikupa indumbula syabo kwa Yeso Kristi, bikubongotolo ififwani fyabo pasi, ukufwana mbelo gwa lufumbi. Popapo.

¹⁷⁴ [Yumo lilino ikuyoba, nki Spanishi, “Mejor del número setentaicinco en adelante, del setentaicinco a cien.”—Nsimbi.] Fyosa fili kanunu. Alipo yumo uyu alekigwe kubwa uko, pamo ikindukimo ikinine? Ena, isyene siyeye bwanaloli. Isyo silikanunu, nkundwe. Yoba, ngimba ugwe ubobilemo siku... Ugwe ummenye Nkundwe Espinoza? [“Umma, une ngammanya.”] Ena, umwene ikufuma kwitongo kulakula.

¹⁷⁵ Alipo uyu ammenye Nkundwe Espinoza, undumbili... Umwene yo yuyo ali na nine kula ku Mexico City, akabalilo kako ubonda unnandi yula asyusigwege ku bafwe akabalilo kalakala. Une—une ninogwine itolo umwene... panandi. Umwe mupilike akapango ka isyene, naloli. Ukwene kwali ku Business Men’s Voice ni findu ifinine apa. Une nali itolo... Une ngulonda ukwikilila kulakula kabilikangi akabalilo kamo. Mwe, bandu bakwiyuyula baki, kangu abene bitikaga naloliloli. Abene bali... Umwe keta, ikipanga kwitongo kula akabalilo kosa kikufinga ikindukimo, abene batikufika ku kyene. Loli kuno ndufingo lwa mu Libangeli, uswe tuli papo pa kyene; ikyene kili kwa uswe, uswe—uswe—uswe tukuketa ikyene, kangu ikyene kikupelaga ikyene bwanaloliloli. Popapo.

¹⁷⁶ Lilino, lilino aligwesa gwa umwe mbapo une ubutegambulukutu ubusitakuyabania, pa kabalilo ka ma miniti kalongo.

¹⁷⁷ Pamo une ngolile bingi fiyo. Une ngamanya, une—une lumo nsobile. Popapo, abene bikufwana babasofenie abene kulakula. Popapo, baleke abene balibukaga injila yosa ndukindi, Billy, mumo abene—abene bayilile. Kangu uswe itolo- itolo twandeko, ukwanda ulukindi lwa lwiputo. Fyukaga kunokuno. Bapapo abene ifikota ukuti abene babagile ukutugala pasi apa, Nkundwe Roy, pamo ikundukimo. Mu nyumba muno bulimo ubuyo. Une ngulonda mabone abandu baketesyege.

¹⁷⁸ Muketile, kilipo ikindu kimokyene ugwe ukabagila ukubomba, ugwe ukabagila ukuya nu bufufanie. U Mbepo Mwikemo gwasoni. Balinga basimenye sisisyo? [Ikilundilo kikuyoba, “Ameni.”—Nsimbi.] Muketile, ugwe kufimbilisigwa ukuya nu lugindiko akabalilo kako.

¹⁷⁹ Ngimba balinga bisilepo pa lukomano kangu nukuketa ifindu fikusoka ikufuma kwa yumo nukuya ku yungi? Naloli, umwe mubobilemo. Muketile abene bikutaga aminogono gabo, kangu bikusyuta imitu; ifikota fikubela mmwanya ukusyungutila kangu nukusyungutila mu nnyumba, kangu imisetano gilinkukagigwa panja. Bamo mwa bene bikufwa ifilundi na maboko, kangu balinkupimbigwa ukusoka panja

pa nyumba; bakali bafwile ifilundi ni fiboko, bope. Bamo mwa bene bafwaga palapala, papo palapala abene balimile; balinkugwa mbufwe, itolo pankyeni pa uswe. Keta, uswe tutikwangalila ikipanga umma. Umwene yo Mbepo Mwikemo. Ugwe ubagile ukwitika.

¹⁸⁰ Unnyambala alimile akabalilo kamo, ikugela ukubomba amanjele pa une, kula ku Canada. Ngimba kindunki kili kifiku na Detroit, ko kayanki aka kali pa mwanya pala? [Yumo ikuyoba, “Edmonton.”—Nsimbi] Umma, ukukinda ukufuma Detroit. [“Windsor.”—Nsimbi.] Windsor. Ena, umwene afumilaga kulakula. Abene balimpalile umwene ukubuka ukubomba amanjele pa bandu, ukubombela abasilikali. Umwe mumenye, ukubapela abene bakemege bo imbwa, ni findu bo filafila. Polelo undumyana yulayula alitugele palapala; une ndinkwipilika imbepo inhesya, polelo ndikuyibona iyene. Polelo u Mbepo Mwikemo alinkuyoba nkoleda umwene, ndinkuyoba, “Gwe mwana gwa setano, fiki umwene abikile kikikyo mu ndumbula yako ukuti gwise kuno? Panongwa yakuti ugwe ubombile sisisyu, abene bikukupimbaga ugwe panja.” Umwene akali mfwafilundi ni fiboko. Ifyene fikindilepo ifyinja kalongo na fibili. Abene balinkumpimba umwene panja. Ena.

¹⁸¹ Kyala akali yo Kyala. Ikindu iki kyabwanaloli, umwe muketile. Kilakila! Umwene atikwandukamo siku. Linga itolo uswe tubagile ukwitika, kyo kyene uswe tubagile ukubomba ko kuya nu lwitiko. Lilino ugwe keta kubwa kuno nu kwitika.

¹⁸² Lilino, linga u Mbepo Mwikemo ikubombaga, ubusiku ubu, une ngamanya ukuti Umwene ikubombaga. Loli linga Umwene ikwisaga lilino, kyo kika ikya luko luki iki uswe tukukilonda umusyugu? Ubusyuke bwa Kristi, ubusisimikisye ukuti Yeso ali nu bumi pakati pitu. Ngimba isi syabwanaloli? [Ikilundilo kikuyoba, “Ameni.”—Nsimbi.] Aligwesa ikukumbuka? Ngimba Ilibangeli liti. . .

¹⁸³ Lilino uswe ngimba tulinakyo ikika kya Sodomu, nkisu kya pasi umusyugu? Ngimba isyene syabwanaloli? [Ikilundilo kikuyoba, “Ameni.”—Nsimbi.] Tulinakyo ikika kya Nowa, nkisu kya pasi umusyugu. Ngimba isyene syabwanaloli? [“Ameni.”] Tulinafyo fyosa ifi ifindu ifingi? Lilino ayobile fiki Umwene isi sikubonekaga nkabalilo kako? “U Mwana gwa mundu isakusetuligwaga mu lisiku lila.” Ngimba isyene syabwanaloli? Fyo findunki ifi *fisetuligwe*? “Fibikigwe ukumanyigwa.” Kilikyosa iki kibikigwe ukumanyigwa kyo kisetuligwe. “U Mwana gwa mundu isakufumusigwaga mu lisiku lila.” Ena, linga Umwene yo yuyo mmayolo, umusyugu, na bwila, ngimba Umwene akabagila ukubomba ikindu kilakila ukwibonesya Mwene? Balinga bikwitika sisisyu? [“Ameni.”—Nsimbi.] Popapo.

184 Lilino ngimba umwe milinalyo ilyinu...aligwesa goloka mpaka kuko lilino ndukindi? Lilino, mwebinangu, une ngamanya linga uswe tukufikaga ku bosa abene.

185 Une ngulonda umwe mwesa itolo mosa muketesye kifuki naloli, kangu muyege nulugindiko, iputa, itika. Lilino, ngulamba, keta, fiyofiyo linga ikindukimo kikuboneka ukusokako kwa une, komma aligwesa ukunyela mmwanya nu kubuka ku . . . Muketile? Ena.

186 Ukufwana imyesi mibili igi gikindilepo, nkipanga kyangu, ulubunju lwa Ndungu lumo, kulakula kalipo akandukamo, Setano ukubomba akandukamo ukukwaba ubutegambulukutu bwa bandu. Alipo umundu wa ki Ngeleza kulakula, mu ngamu ya Way. Umwene ikwikala kuyangu. . . Ugwe linga kulonda adiresi gwake, pamo uswe tubagile ukupela ukuti ugwe usimbe. Umwene ikutuma amatepi aga lukomano ukufuma mfishu fya panja. Polelo unnyambala uyu alinkusibenga isi nayobaga, mundumbula. Polelo une ndinkuketa pasi, ndikuyibona imbepo inyali yila fiyo pamwanya pa mwene.

187 Une ndinkuya nagwe pa kulasania kwakukipinda, ndinkumbula umwene, "Tata Way, ugwe uli nu lutamio ni ndumbula." Umwene abenganaga na sisisho syope. Une ndinkuyoba, "Nongwanki ugwe gwisaga kumyangu, polelo?" Popapo ukufuma umwesi gumo ukufuma papapo, umwene alinkubuka kwa dokotala, polelo dokotala alinkumbula ukuti umwene ali ni ndumbula inyali fiyo.

188 Polelo umwene alisile ku lukomano ulubunju lulalula, popapo simo syayobigwe; u Ngeleza umpyu—mmuntu ugwanaloli, umwe mumenye, umwene alinkubengana nasyo isyo. Unkasi, unkikulu unsangalufu ugwa ki Norway, nnasi, kangu alikele palapala na yu mwene. Polelo une ndikuyoba ikindukimo, polelo umwene alinkubengana nakyu mbibimbibi palapa, umwe mumenye. Popapo akabalilo kako umwene abombege. . . Umwene alinkwima pa malundi, kangu abene bimbaga. Popapo akabalilo kako umwene abombege, untu gwake gulinkubuka kunyuma, amaso gake galinkugalabuka mbibimbibi kunyuma, ikyeni kyake kilinwanduka ukuya butitu bukesefu fiyo, bo mumo kiyilile ikigemo kili pala. Umwene alinkugwa mbufwe, pasi pala.

189 Ena, lilino, ikipanga kilinkubuka nukukindilila, abandu ukukuta. Polelo une ndinkuti, "Ikala pasi. Umwe mumanyisigwe kinunupo ukukinda apo. Umwe mumanyisigwe kinunupo ukukinda apo."

190 Polelo unkasi alinkwinama pasi, alinkupima indumbula yake. Umwene akindile. Umwene alinkwanda ukukuta. Polelo une ndinkuyoba, "Kalumbu Way, iminiti yimo itolo, mpaka une nsokepo pa kigemo apa. Uswe tukamanya isi Tata . . ."

¹⁹¹ Kangi palapala une ndinkwikilila kulakula, umwene ali itolo muumano. Amaso gake, yikalimo ilangi mmaso gake, galinkufyulutuka panja bo *lululu*, kunyuma. Une ndinkusita ukupilika indumbula nayimo ukukinda mumo ngwipilikila mu *lululu*. [Nkundwe Branham ikukoma pa kindukimo fiyo—Nsimbi.]

Kalumbu alinkuti, “Oko!” Alinkwanda ukukuta, umwene alinkwanda . . .

¹⁹² Une ndinkuyoba, “Lilino uswe tukamanya isi Tata Gwakumanya ikubombaga.” Kangi une ndinkuyoba, “Lumo Umwene abombile isi nu bwigane bumo.” Une ndinkuyoba, “Nkundwe Way abengaga.”

¹⁹³ Ndinkuyoba, “Umwene ahehile ku myangu, ukuti umwene asibengaga isi ugwe kuyoba.”

Polelo une ndikuyoba, “Umwene akabagile ukubomba silasila.”

¹⁹⁴ Une ndinkuyoba, “Tata Gwakumwanya, unswege Unkundwe Way panongwa ya busobi ubu, kangi une ngukolela ukuti imbepo yake yigomokele.”

¹⁹⁵ Umwene alinkuyoba, “Nkundwe Branhamu,” polelo palapala umwene alinkuya nu bumi kangi, alinkwima pakati pamyitu. Muketile? Muketile? Komma ukwega . . .

¹⁹⁶ Linga kalikosa kakubopa, kibaga itolo, kibaga itolo, une ngetile isyene sikuboneka utubalilo twingi fiyo. Loli linga ikipanga kikulepukana, polelo, muketile, umwe mukunsulumania Mbepo Mwikemo. Lilino linga ugwe kulonda ukuntufya Kyala pa kindukimo, isyo syo nnunu. Loli linga aligwesa ikunyela nukuketelela *iki, ikyo*, kangi abandu bikunyamuka, kangi ukwendendeka, kangi ukuyobesania yumo ku mwinake, ubwene busofanie itolo. Ugwe . . . Yeso akabagile nukubumbulusya itolo abandu munjila yiyo, Yamwene. Isyo syabwanaloli ngimba? [Ikilundilo kikuyoba, “Ameni.”—Nsimbi.] Akabalilo kako Umwene ali apa, Umwene abalongolelaga panja pa kaya bo lulo, kangi ukubikapo amaboko Gake pa bene nukwiputula abene.

¹⁹⁷ Lilino, lilino, unkikulu uyu imile apa, umwene nkikulu uyu nkekepo ukukinda mumo une njilile. Umwene ikuboneka ali kanunu kangi gwamaka. Une ngamanya. Lilino, muketile, ikipanga kya mmayolo, kabalilo ka busisimikisye bwa Kyala; ukubika amaboko pa mwene nukummwiputula umwene, ukundeka umwene abukege, ukuketa linga umwene ali nu lwitiko ulwakubumbuluka nalo. Iyo yo njila iyi Kyala alinkubomba isyene. Loli Umwene afingile isingi lilino, muketile, Iliisyu, ulufingo lwa musyugu. Une ngusisimikisya umwe mukupilikisya isi une ngusanusya.

198 Lilino une ngwega ulwanduke apa pabuyobumo. Polelo. . . [Nkundwe Branhamu ikugonja ikyakuyobelapo—Nsimbi.] Ena, une ngwinogona apa po pali kanunupo lilino.

199 Lilino, linga unkikulu uyu. . . une ngammanya umwene, loli Mbepo Mwikemo ammenye umwene.

200 Lilino apa naloliloli ilipo ipicha ya Ilibangeli, imboniboni. Linga ugwe gwalimo siku kulakula, ukufwana itolo bo lilino, ikisiba kila kikali kili palapala, kangi amafilu gamelile pabwapamwanya pala. Yeso alinkwagana nu nkikulu kangi Umwene alinkumbula umwene ukuti ulutamio lwake lwali luki, kangi umwene alikumanya ukuti kila kyali kika kya sala yila, ukuti Mesiya ali palapala. Isyo syabwanaloli ngimba? [Ikilundilo kikuyoba, “Ameni.”—Nsimbi.] Umwene amenye. Umwene amenye ikylene.

201 Popapo, linga Umwene yo yuyo umusyugu, kangi afingile ukwisetula Mwene mulamula, kokuti ikylene kibaagile ukuya kika Kyake kangi.

202 Lilino une ngusubila aligwesa ikupilikisya ukuti une ndikusanusya ukuti ikyo yone, pamo une ndikusanusya ikylene yo bakundwe bangu apa, pamo unnyambala yumo panja pala. Une ngusanusya ukuti yo Yeso, muketile, Kristi, komma. . . umpakigwe, muketile. Muketile, Umwene aafwile ukuti apele ubutumigwe Bwake bukindililege ni kipanga Kyake iki kikwitika Ilisyu Lyake. Isyo sitikusanusya isyo sipelile- sipelile kilikyosa kikindane ku myangu ukukinda mumo kikubombela kwa yumo mwa banyambala apa, komma na panandi, pamo yumoywene panja pala. Uswe twesa tuli bonangi tupokigwe ni lipyana.

203 Loli ulwene lo lufingo Lwake! Umwene afingile ukubomba ulwene. Kangi yo nongwa iyi une nimile apa umusyugu, panongwa yakuti Umwene afingile ulwene, kangi Umwene alinkuyoba, “Bukaga kabombege ikylene.” Polelo, kila, bukayapo uboga lelo.

Lilino, nkikulu, une ngulonda ugwe ungete une, akabalilo kanandi itolo.

204 Ukumanyisya nu kulumbilila. Bwila akabalilo kako une nayaga ni ngomano ingabi ukukinda, mu kumanyaisyakusofu, kangi ni fingi, kali kabalilo aka undindili alumbulilaga, Tata Baxter na bala balumbililaga pakabalilo. Kangi une ngabombaga nakamo kwene ku kwenda pa kigemo, ukusoka ukufuma ku sof uku fuma kubuyobumo, ukwiputa, ukwenda itolo panja. Abene balinalo lwitendekisye ulukindi lwa lwiputo lubikigwe papo. Une ndinkubuka itolo mumo, muketile. Loli, lilino, ugwe ubagile ukwendekela gwimege kunyuma ukusyungutila nukugomoka.

205 Ukulumbilila kyo kyabupe, ubulumbilili ubuputigwe—ubuputigwe. Muketile? Kangi ikyabupe, bamo bo batumigwa,

bamo basololi, bamo bamanyisi, bamo batimi, bamo balumbilili. Ifyo fyo fyabupe ifi fili Nkipanga. Muketile? Loli sibagile ukubombigwa ukuti uswe tubagile ukuya nafyo ukukinda kimokyene, bo mumo Pauli, pamo aligwesa gwa balabala. Lilino, linga—linga itolo alipo abatumigwa, pabagile apene ukuyapo unsololi. Linga itolo alipo unsololi, pabagile apene ukuyapo u—u ndumbilili. Panongwanki tutigi ababombi aba bikuyoba, “Alipo umputi nu ndumbilili, loli akayapo unsololi”? Muketile, uko ko kusala iki ugwe kulonda, kukipela Ikyene kiyobege ikindukimo Ikyene kikayoba. Loli Kyala yo nsanusi gwa Yumwene ugwa Lisyu Lyake. Umwene ikuyoba linga Ikyene kyabwanaloli pamo umma.

²⁰⁶ Lilino linga Mbepo Mwikemo ukusetulaga ikindukimo kwa une iki ugwe ubombile, pamo ukuti ugwe yowe ani, pamo kilikyosa. Une ngusanusya, une ngamanya, muketile. Iyene yikufwana itolo njosi; ugwe kuketa ikindukimo, ikyene ikyene kikugomokela. Kangi kilikyosa iki une nguyoba. . .

²⁰⁷ Iki une nguketa, une nguyoba. Muketile? Kangi polelo ikyo kyo kika, muketile, kangi apo po lilipo Ilisyu lya kika. Ikika kyo kikubombaga ikyene; Ilisyu lyo likuyoba ikyene. Polelo linga isyo bwanaloli, kangi syo syosa sisyo Bwanaloli, polelo isi une ngulumbilila apa pa lisyu sibagile ukuya syabwanaloli, panongwa yakuti isyo yo alinakaki gwa bukoleligwe. Lilino ngimba isi sikasisimikisigwa ni Libangeli ubusiku ubu? Lilino ngimba ikilundilo kikwitika ni ndumbula yini yosa? [Ikilundilo kikuyoba, “Ameni.”—Nsimbi.]

Lilino isi sibagile ukubatika ikyene.

²⁰⁸ Lilino, une ngamanya unkikulu uyu. Apa pali kiboko kyangu mmwanya, kangi apa pali Ilisyu lya Kyala, kangi apa pali ababombi bake bitugele, muketile, une ngamanya unkikulu uyu. Une ngammbonamo siku mbumi bwangu, mumo une mmanyile isya isyene, kangi uswe tuli bahesya kuli yumo nunnine. Une nganayo injila yakumanyila. Linga isyo syabwanaloli, ukuti itolo abandu bamanye, fyusya ikiboko kyako ukuti abandu bakete. Lilino ngimba uswe tubagile ukuya bo bandu bala ku Sychar?

²⁰⁹ Lilino keta pa myangu. Une ngusanusya bo yu Peteri na Yohani, balinkukinda pa kifigo kya lupaso ikikoleligwe Kinunu. Lilino keta.

²¹⁰ Muketile, Yeso alinkukwaba ubutegambulukutu bwake. Muketile? Umwene amenye ukuti abagile ukufyukila kulakula. Tata alintumile umwene kulakula, loli Umwene akamenye umma. . . Unkikulu alinkusoka, kangi Umwene alinkwinogona ikyo kyabagile ukuya kyo kikyo. Muketile? Kangi alinkuyoba nagwe mpaka Umwene alinkusyaga ukuti ulutamyo lwake lwali lo luliku, polelo Umwene alinkumbula umwene.

211 Isyo syo une ngubomba akabalilo kakaka. Yo une ngwisosyapo pa njila, ukuti Umwene abagile ukuyoba. Lilino, ena, une mbagile ukubabula umwe ifi fintamisye unkikulu uyu, ukwisila mu lipyana lya Kyala.

212 Ulutamyo lwake lo, umwene ali na mulu, kangi amulu aga gali mmala. [Kalumbu yula ikuyoba, “Ena.”] Naloliloli syabwanaloli. Ngimba ugwe kwitika ukuti Umwene ikubumbulusyaga ikyene nukukipela kiyege kanunu? Ugwe, ugwe kwitika ikyene? Ulinagwe yumo uyu ugwe gwammwiputilaga, kangi, mukamomumo bati? Ugwe ngimba kwitika Umwene ikubumbulusyaga amaso gake nukumpela ayege nnunu, umwanako undumyana unnandi? Muketile, nguyoba itolo ikindu kimokyene kila, uku nkimenyanie ikyene. Muketile? Popapo. Kindililaga lilino, itikaga ikyene.

213 Umwene akakikolile pakwanda, kabuno umwene akolelile kila pa minogono gake. Une ndubwene Ulumuli lukumilisa ukumulika nukugomokela pantu pake lulalula, kabuno umwene iputilaga ikindu ikinine. Kangi, kali kyali kindunki, palapala kili nkuya. Muketile? Muketile?

214 Muketile, linga umwe mubagile itolo ukwitika! Oko, linga ugwe ubagile ukukilingania ikyene! Lilino ikyo kibagile ukumpela umundu aligwesa muno... Umundu yumoywene itolo yula, abagile ukumpela umundu aligwesa muno ukwitika lilino itolo. Isyo syo syabwanaloli ngimba? [Ikilundilo kikuyoba, “Ameni.”—Nsimbi.]

215 Mubombile ndaga? Lilino uswe tuli bahesya ku yumo nu mwinake, nayuyuswe, une ngusubila. [Kalumbu ikuyoba, “Isyo butalusye.”] Uswe tuli bahesya. Une ngaya ni fundo yimo ukufwana na nugwe, ukuti yogwe ywani, ukuti kufumila kugu, pamo—pamo kalikosa akakufwana na ugwe. Loli Kyala amenye ukufwana na nugwe. Lilino linga Umwene ikusetulaga kwa une ukuti ulutamyo lwako lo luki, ngimba ugwe kunyitikaga une ukuti yone gwambombo Gwake? [“Ameni.”—Nsimbi.]

Lilino, lilino muyege kimyemye itolo mumo mungayila.

216 Lilino, ena, ugwe ku—ugwe kutamigwa nukubopa fiyo kwa lilopa, isyo syabwanaloli, kupeligwe ukufuma kubonangike bwa ndepa isi sikupela ililopa lyako libopege fiyo. Kangi—kangi ugwe kukatala mbibimbibi fiyo, utubalilo twingi. Umundu unnunu fiyo, muketile. Muketile? Uyu akaya mayolela, umwene ikwitika. Umwene ikwitika naloliloli. Ena, nkulumba. Kangi une—une nguwaulupi panongwa ya ikyo. [Kalumbu yula ikuyoba, “Une niputile ukuti njenamaka, Nkundwe Branhamu.”—Nsimbi.]

217 Kangi, mwinangu, ukongelelapo; panongwa yakuti ugwe uli mundu nnunu fiyo. Ugwe uli na bana bingi fiyo. Undumego mbine, yope. [Kalumbu ikuyoba, “Ena.”—Nsimbi.] Ali nu kubopa kwa lilopa, yope. [“Ena.”] Umwene yope ali nu lutamyo

ni ndumbula. [“Isyo syabutalusye.”] Ugwe uli nu mwana undumyana, kangu ali nu lutamyu lwa ndumbula. Kangu ugwe uli nagwe yumo uyu ugwe kupasya isya mwene. [“Ena.”] Kilipo ikindukimo ikititu. Undumyana uyu akupiligwe nu nsyungulu. Umwene yo kinwelwa; umwene ikunwa ubwalwa. Kangu syo ndalusye. Ngimba isyo sikandalusye? Kindililaga itolo; fyosa fili kanunu. Itikaga lilino. Kindililaga itolo, une ngwinogona ikyene kikuyaga kinunu itolo linga ugwe kukindilila nu kwitika ikyene.

218 “Linga ugwe ubagile ukwitika, ifindu fyosa fibagile ukubombigwa ku bene babo bikwitika.” Linga—linga ugwe ubagile ukwitika ifi Kyala ayobile syo Bwanaloli, isyene sikubatika isyene. Ngimba umwe mutikwinogona ukuti isyo ndalusye? Ngimba ubo bukaya Bwanaloli? Ngimba isyo sikaya sisyo Umwene ayobile? Umwene apelile ulufingo. Polelo, linga Umwene apelile ulufingo, isyo sikubatika isyene. Umwene ayobile, “Linga ugwe ubagile ukwitika, ifindu fyosa fibagile ukubombigwa.”

219 Lilino umwe mukwinogona abandu bababa babagile ukuya— ukuya nakyo kilakila? Abene komma. Abene batikulondigwa ukwima apa pakigemo. Abene komma. Abene batikulalusigwa ukuti bayege apa, komma nakamo.

220 Umwene ali nakabalilo akanyafu itolo panja pala. Syo siliku isya umwe nkilundilo, ngimba umwe ukwitika ni ndumbula yinu yosa? [Ikilundilo kikuyoba, “Ameni.”—Nsimbi.] Aligwesa gwa umwe?

221 Unkikulu uyu ikele papapa ikungeta une, palapala pala, umwene ikukubilwa nu lutamyu lwa ndumbula; afwele ililaya ilifubifu, inywili inditu, afwele amagalasi. Ugwe uli nu lutamyu lwa ndumbula. Akabalilo kako isyene syayobigwepo isya nkikulu yula kula, ikindukimo kikugwilile ugwe. Isyo ndalusye. Lilino ugwe kubutali fiyo nanine, loli ugwe upalamsisye Ikindukimo, mo mumo bati? Ngimba ugwe kwitika lilino ni ndumbula yako yosa? Linga ugwe. . . Fyusya ikiboko kyako, linga isyo syabwanaloli. Popapo.

222 Lilino ugwe ubagile ukumbombelapo kamo? Unkikulu uyo ikele kifuki na nugwe, uyu afyusisye ikiboko kyake kulakula, umwene ikukubilwa nu kubopa kwa lilopa. Kangu linga umwene ikwitikaga nindumbula yake yosa, ukwene kukundekaga umwene, yope. Linga isyo ndalusye, fyusya ikiboko kyako. Popapo.

223 Lilino mbula une ifi abene bapalamsisye, ifi abene bapalamsisye. [Ikilundilo kikuyoba, “Yeso.”—Nsimbi.]

224 Ngimba ugwe kwitika ukuti Kyala abagile ukubumbulusya ulutamyu lwa ndumbula, gwikele apo, kwiputa, nugwe? Ngimba kwitika ukuti Umwene ikubumbulusyaga indumbula

yako? Umwene abagile linga ugwe kumwitikisya Umwene. Itolo, Umwene abombilepo ikyene linga ugwe itolo kwitika ikyene, loli ikyakwanda ugwe ubagile ukwitika ikyene.

²²⁵ Ugwe ubagile ukwitika ikyene. Ugwe kufimbilisigwa ukwitika ikyene, panongwa yakuti iyo yo njila yene iyi Kyala abagile ukubumbulusya. Ngimba ugwe kwitika ikyo ni ndumbula yako yosa? [Ikilundilo kikuyoba, “Ameni.”—Nsimbi.]

²²⁶ Unkikulu uyu ikele apa afwele ililaya iliboneke—lititu, ikindikimo kitamisye na makosi gake. Ngimba ugwe kwitika ukuti Kyala ikugapelaga agene gayege kanunu, nkikulu? Muketile? Muketile, ugwe utikulondigwa ukuti uyege apa pa kigemo. Muketile?

²²⁷ Lilino keta, akabalilo kako itolo Ulumuli lula lusokengepo pa mwene, Ulwene lulinkubuka kunyuma kulakula; unkikulu alinkwanda ukukuta, ikele itolo kunyuma ku myake. Unkikulu panyuma itolo pa myake alinkwanda ukulila. Ngimba ikyene kyali kyo fiki? Umwene ali nu bwipilike ubuhesya fiyo ubu bwalisile pa myake. Linga isyo ndalusye, nkikulu, pa nyuma itolo pa myake, fyuka, fyusya ikiboko kyako. Isyo ndalusye, ubwipilike ubuhesya fiyo bulinkwisa pa myako. Lilino, inongwa yake Ikyene kibobile sisiso, panongwa yakuti Umwene ikulonda ukukubumbulusya ugwe ukufuma ku lutamyo lwa munda lula, nukukupela ugwe uyege kanunu. Ngimba ugwe kwitika ukuti Umwene ikubombaga ikyene? Ameni. Muketile, linga ugwe itolo kwitikaga, itolo itikaga!

²²⁸ Unnyambala yula ikele apo ikungeta une namalalusyo fiyo. Ikyene kyo vimba. Ikele apo, kubumalikisyo bwa kikota apo, ngimba ugwe kwitika ukuti Kyala ikukubumbulusyaga ukufuma ku vimba nukukupela ugwe uyege kanunu? Ugwe ubagile ukwitika ngimba? Kyala ikukupelaga ugwe uyege kanunu kangu nukukubumbulusya ugwe, linga ugwe kwitika ikyene.

²²⁹ Ngimba umwe mutikuketa ukuti Umwene yo yuyo mmayolo, umusyugu na bwilanabwila? Ngimba umwe mukabagila ukwitika na syinu syosa. . .


²³⁰ Bule linga une ngaayobile nakandu nakamo kwa ugwe? Ugwe umenye une mmenye isi sitamisye na nugwe. Bule linga une ngayobilepo kalikosa, loli itolo nukukuleka ugwe ukindililege itolo, angali ugwe kwitika ikyene ni ndumbula yako yosa? Une ngusubila ugwe gubumbulusigwe bo gwimile papo. Polelo, bukaga itolo, itikaga ikyene. Buka, itikaga ikyene lilino, ni ndumbula yako yosa.

²³¹ Ngimba ugwe kwitika ukuti Kyala akubumbulwisye ugwe, kangu ikubumbulusyaga uguso, yope, nukubapela mwe babili mwesa ukuya kanunu? Ngimba ugwe kwinogona ukuti umwene ikusokaga ukufuma ku kipatala, nu lutamyo lwa ndumbula lula? . . .? . . .Linga ugwe kwitika ikyene! Muketile?

²³² Linga umwe itolo mukwitikaga, kyo kyene iki umwe mubagile ukubomba. Muketile? Ngimba umwe mutikuketa ukuti yo yu Mwene? [Ikilundilo kikuyoba, “Ameni.”—Nsimbi.]

²³³ Mubobile ndaga, nkikulu? Ngeta une aka miniti kamo itolo. Ugwe ulu nu bonywa bwingi. Isyo ndalusye. Unyoko mbine, yope, apa. Mbine umwene bati? [Kalumbu ikuyoba, “Ena.”—Nsimbi.] Umwene ali nu lutamyo lwa ndumbula. Ugwe kwitika ngimba ukuti Kyala ikubumbulusyaga unyoko ukufuma ndutamyo lwa ndumbula? Mwinangu, ukongelelapo, gulila panandi, undumego ikubumbulusigwa pa lutamyo lwake lwa munda, yope. Mwinangu, akabalilo kanandi itolo, umwanako undindwana ali nako kamo katamisye pa mmilo gwake. Ngimba ugwe kwitika ukuti Umwene abumbulwisye kilakila kyope? [“Ena.”] Ena, umwisukulugo undumyana ikugwakugwa, ikufwana ikusilika, akabonda kanandi. Ngimba ugwe kwitika ukuti kibumbulusigwe kila, kyope? Popapo, buka gwitikege icyene.

²³⁴ Aleluya! Ngimba uswe tukubomba fiki? Ngimba fiki uswe tutikumwitika Umwene? Ngimba umwe mwitendekisye ukummwitika Umwene?

²³⁵ Polelo unko uswe twime pa malundi gitu akabalilo kako Umwene ikukolela, u Mbepo Mwikemo. Ima mmwanya nukumpa Umwene ulutufyo, nukummwitika Umwene lilino lululu, aligwesa gwa umwe. Une ngufumusya ukuti Mbepo Mwikemo ali papapa, Ilibangeli lifwanikisigwe. Kangi mu Ngamu ya Ntwa Yeso Kristi, unko aligwesa—aligwesa gwa umwe ampe Umwene ulutufyo lilino, kangi umwe mwisakubumbulusigwaga. Ameni. 

ILISYU LYA KIIKA KYA64-0214
(The Voice Of The Sign)

Ubulumbili ubu ububwatwaligwa nu Nkundwe William Marrion Branham, ubu pakwanda bwalumbililigwe nki Ngereza pa Kihano namayolo, Febuluwale 14, 1964, ku Elliott Auditorium ku Tulare, California, U.S.A., bwegigwe ukufuma pa busimbigwe bwa tepi ya magineta kangi bubindikisigwe kisitakutumuligwa mu ki Ngereza. Ubusanisiyi bwa Nkyangonde ubu bubindikisigwe nukuyabasanigwa na ba Voice of God Recordings.

KYANGONDE

©2015 VGR, ALL RIGHTS RESERVED

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org

Ukusasania isya kwegwelelakwegelela

Ukusoka isya kwegwelelakwegelela. Ubwabuke bosa bukanisigwe. Ilibuku ili libagile ukubindikisigwa mfikalatasi pa kompyuta ya kunyumba ukuti ufibombelege imbombo yuyugwe pamo ukubayabilako abangi, kisita kuhombigwa, fiyege fyombo fyakubombela imbombo pakusasania Inongwa inunu isya Yeso Kristi. Ilibuku ili likabagila ukuulisigwa, pamo ukubindigwa ukuti gayege mingimingi, pamo ukusanusigwa pa webusaiti, pamo ukubikigwa mmakina agakusungasunga, pamo ukusanusigwa mu ndimi isingi, pamo ukulibombela imbombo iyakusyagilamo ihela kisita kwitikisigwa mwakalata unsimbigwe ugwa Voice Of God Recordings®.

Linga kulonda upilike inyingi pamo ifyombo ifingi ifi filipo ulisimbilaga ku:

VOICE OF GOD RECORDINGS
P.O. Box 950, JEFFERSONVILLE, INDIANA 47131 U.S.A.
www.branham.org